



Uttanríkis- og vinnumálaráðið

Lögtingið

Dagfesting: 28. febrúar 2017
Mál nr.: 16/00932
Málsviðgjört: TP

Lögtingsmál nr. 72/2016: Uppskot til lögtingslóg um fjórða útbjóðingarumfar til leiting eftir og framleiðslu av kolvetnum

Uppskot til

Lögtingslóg um

fjórða útbjóðingarumfar til leiting eftir og framleiðslu av kolvetnum

§ 1. Lógin ásetir samsvarandi § 7, stk. 2 í lögtingslóg nr. 31 frá 16. mars 1998 um kolvetnisvirksemi, hvørji øki verða bjóðað út og almennu treytirnar, ið setast skulu í fjórða útbjóðingarumfari til leiting eftir og framleiðslu av kolvetnum.

§ 2. Økini, sum verða boðin út í 4. útbjóðingarumfari, eru hesir teigar og partteigar á landgrunninum:

- 1) 6004/1-9, 11-13, 16-17;
- 2) 6005/1-25;
- 3) 6103/1-9, 11-13, 16-17, 21, 25;
- 4) 6104/1-30;
- 5) 6105/3-5, 8-10, 13-15, 17-20, 21-30;
- 6) 6201/1-2, 6;
- 7) 6202/4-18, 21-22, 26;
- 8) 6203/10-30;


- 9) 6204/11-30;
 - 10) 6205/14-15, 19-20, 24-25, 29-30;
 - 11) 6301/26-28;
- Stk. 2. Útboðsøkið sæst á kortinum, ið er hjálagt sum skjal 1.

§ 3. Landsstýrismaðurin veitir sambært § 6 í lögtingslógini um kolvetnisvirksemi loyvi til leiting eftir og framleiðslu av kolvetnum. Almennu treytirnar, sum setast skulu, eru í standardloyvinum, ið er hjálagt sum skjal 2.

§ 4. Henda lögtingslóg kemur í gildi dagin eftir, at hon er kunngjørd.

Fjórða útbjóðingarmfar

Kort yvir økið fyri fjórða útbjóðingarmfar



STANDARDLOYVI

til

leitng eftir og framleiðslu av kolvetnum

FJÓRÐA ÚTBJÓÐINGARUMFAR

Jarðfeingi

Sambært § 6 í lögtingslóg nr. 31 frá 16. mars 1998 um kolvetnisvirksemi og grundað á upplýsingar í umsókn felaganna, dagfest [.....] og á aðrar upplýsingar, veitir landsstýrismaðurin ("landsstýrismaðurin") hervið loyvi til leiting eftir og framleiðslu av kolvetnum í økinum, sum verður ávíst í § 2 ("loyvið"), til niðanfyri nevnda felag ella niðanfyri nevndu feløg saman ("loyvishavari"):

Felag:

Skrás. nr.: **Heimstaður:**

Lutur: %

Felag:

Skrás. nr.: **Heimstaður:**

Lutur: %

Felag:

Skrás. nr.: **Heimstaður:**

Lutur: %

Fyri loyvið galda hesar treytir:

§ 1

Í hesum loyvi skilst við:

Kolvetni: jarðolja, dropagass, jarðgass og onnur kolvetni, sum náttúrliga eru í undirgrundini, og sum kunnu framleiðast flótandi ella í luftlíki.

Kolvetnisfundur ella fundur: Ein samføst ífylla av kolvetnum í undirgrundini. Landsstýrismaðurin ger í ivaføri av, hvat ið metast skal sum kolvetnisfundur.

§ 2

Loyvið er galdandi fyri økið, ið er ávíst á hjálagda korti, við teimum í fylgiskjali 1 nevndu hornakrosstølum og teigum.

Stk. 2. Nýtta kross- og teigaskipanin byggir á landafrøðilig longdar- og breiddarstig sambært European Terrestrial Reference System 1989 (ETRS89). Hvør stigpuntur verður skilmarkaður í samsvari við krosstølini fyri landsynningshornið á puntinum, t.d. 6105 (61⁰N, 05⁰V). Stigpuntarnir eru hvør sær skiftir sundur í 30 teigar, hvørs mát eru 12 longdarminuttir og 10 breiddarminuttir. Teigarnir eru talmerktir frá 1 til 30 byrjandi í útnyrðingshorninum á hvørjum stigpunti, t.d. 6103/1.

§ 3

Loyvið gevur á tí í § 2 tilskilaða økinum loyvisavaranum einkarétt til leiting eftir og framleiðslu av teimum kolvetnum, sum verða nevnd í § 1. Undantikin eru kolvetni, sum verða vunnin burturúr, tá kol, leirgrýti, ið innihalda lívrúnnin evni, ella onnur legugrýti í undirgrundini koma undir niðurbrótandi dropadríving ella aðra líka viðgerð.

Stk. 2. Loyvið forðar ikki fyri, at landsstýrismaðurin, á økinum, sum loyvið fevnir um, loyvir øðrum enn loyvisavaranum (i) at gera forkanningar við atliti at leiting eftir og framleiðslu av kolvetnum í undirgrundini, (ii) at leita eftir og framleiða onnur ráevni enn tey, ið eru fevnd av hesum loyvi, (iii) at leggja og reka rørléiðingsskipanir at brúka í virksemini, fevnt av lóg um kolvetnisvirksemini, (iv) at nýta undirgrundina til goymslu ella onnur endamál enn framleiðslu, umframt (v) at gera vísindaligar kanningar. Loyvisavarin skal leggja seg eftir at tryggja, at virksemini hansara sambært hesum loyvi ikki í óneyðugan mun forðar fyri virksemini av tí slagi, ið verður nevnt í 1. pkt., og leiting eftir og framleiðslu av kolvetnum sambært øðrum loyvum, og Jarðfeingi skal leggja seg eftir at tryggja, at virksemini av tí slagi, ið verður nevnt í 1. pkt., og virksemini hjá loyvisavaranum sambært øðrum loyvum, ikki í óneyðugan mun forðar fyri virksemini, ið loyvisavarin fer undir sambært hesum loyvi.

Stk. 4. Loyvishavarin skal leggja seg eftir at samskipa og um neyðugt tillaga virksemi sítt við tann fiskiskap, ið vanligu fer fram á økinum. Til at røkka hesum endamáli skal loyvishavarin í góðari tíð, áðrenn farið verður undir seismiskar upptøkur ella aðrar kanningar, lata Jarðfeingi eina nágreiniliga arbeiðsætlan til góðkenningar.

Stk. 5. Rakar loyvishavarin við onnur ráevni enn tey, ið eru fevnd av hesum loyvi, hevur hann skyldu til at boða Jarðfeingi frá hesum.

Stk. 6. Verða sum neyðugur liður í kolvetnisframleiðslu samstundis framleidd onnur ráevni, gerast hesi ogn loyvishavarans, uttan so, at tey eru annansmans ogn. Landsstýrismaðurin skilar sær rætt til at seta loyvishavaranum serligar treytir hesum viðvíkjandi, herundir rindan av serligum avgjaldi, um tílík framleiðsla fær fíggarjarligan týðning.

§ 4

Loyvisskeiðið og arbeiðsskrá eru ásett í fylgiskjali 2. Loyvishavarin skal í loyvisskeiðinum gera tær kanningar og annað arbeiði, sum er ásett í fylgiskjali 2.

Stk. 2. Rakar loyvishavarin við kolvetni, skal hetta beinanvegin verða fráboðað Jarðfeingi. Ikki seinni enn 8 mánaðir eftir, at boringin, sum hevði oljufundin við sær, er liðug, skal frágreiðing um oljufundin verða lögð fram, umframt ein metingarætlan fyri tað arbeiðið, sum sambært góðari venju í oljuvinnuni í Norðsjóvarlondunum er neyðugt til tess at staðfesta, um ein kolvetnisfundur er ávístur undir slíkum umstøðum, at framleiðsla er tøkniliga gjørlig og eftir øllum líkindum at døma kann metast at vera lønandi. Metingarætlanin skal innihalda eina tíðarætlan og eina skrá, sum miða ímóti, at neyðuga grundarlagið fyri at leggja fram vátan eftir § 5, stk. 2, skal vera fingið til vega ikki seinni enn 4 mánaðir innan leitingarskeiðið sambært § x, stk. x, jvb. fylgiskjal 2, er runnið, ella í einari av landsstýrismanninum sambært § 8, stk. 1 í lóg um kolvetnisvirksemi játtaðari leinging av leitingarskeiðinum. Metingarætlanin skal góðkennast av Jarðfeingi.

§ 5

Leingjan av loyvinum eftir § 8, stk. 2 í lóg um kolvetnisvirksemi við atliti at framleiðslu verður játtað av landsstýrismanninum fyri tað eftir stk. 3 avmarkaða økið í upp til 30 ár frá tí degi, leingingin er játtað. Leinging kann verða játtað fyri eitt ella fleiri øki fyri seg.

Stk. 2. Leingjan av loyvinum, sum víst verður til í stk. 1, er treytað av, at loyvishavarin hevur lokið allar sínar skyldur og hevur víst á ein rakstrarverdan kolvetnisfund, og harumframt treytað av, at umsókn um leinging av loyvinum verður send inn í seinasta lagi 4 mánaðir innan tíðarskeiðið í § x, stk. x, jvb. fylgiskjal 2, er runnið. Í umsóknini skal vera vátan um, at

kolvetnisfundur er ávístur undir slíkum umstøðum, at framleiðsla er tøkniliga møgulig og eftir øllum líkindum má metast at vera lönandi, og at loyvishavarin ætlar sær undir tílka framleiðslu. Økið, sum loyvishavarin søkir um leinging fyri, skal harumframt vera avmarkað í umsóknini. Á hesum øki skal loyvishavarin frámerkja økið, har tað verður mett, at kolvetnisfundurin ella kolvetnisfundirnir liggja. Hjáløgd umsóknini skal vera frágreiðing, sum skjalprógvar tær metingar av fundinum, sum vátanin er grundað á. Í frágreiðingini skulu vera lýsingar av og metingar um fundin ella fundirnar av jarðfrøðiligum og jarðgoymslutøkniligum slagi, umframt ein frágreiðing um framleiðslutøkniligu og fíggarligu metingarnar, sum vátan loyvishavarans er grundað á.

Stk. 3. Landsstýrismaðurin avmarkar økið ella økini, sum loyvið verður longt fyri við atliti at framleiðslu. Avmarkingin verður markað við landafrøðiligum krosstølum og við dýpd. Avmarkaða økið skal eisini fevna um eina avmarking av tí ávísta kolvetnisfundinum ella ávístu kolvetnisfundunum í tann mun, sum landsstýrismaðurin metir, at loyvishavarin hevur skjalprógvað støddina av hesum í sambandi við umsókn sína um leinging av loyvinum. Økið skal í minsta lagi metast at røkka so langt niður, sum borað er, og skal undir øllum umstøðum fevna um allar kolvetnisfundir, sum loyvið verður longt fyri. Er tað eftir umstøðunum neyðugt, kann avmarkaða økið fevna um fleiri fundir. Ber tað ikki til at staðfesta støddina á fundinum við stórarí vissu, skal landsstýrismaðurin hava fyrilit fyri hesum, tá avgerð verður tikin um støddina av einum møguligum eykaøki undir loyvinum, og tá avgerð verður tikin um dýpdaravmarkingarnar.

Stk. 4. Tey øki, har loyvishavarin letur rættin til at leita eftir og framleiða kolvetni frá sær, og tey øki, har hesin rættur verður varðveittur sambært § 4, stk. 1, og øki, sum leinging verður veitt fyri eftir stk. 1, skulu vera samheil og avmarkað við longdar- og breiddarstigum víst við heilum stigminuttum.

§ 6

Leingjan av loyvinum sambært § 5 er treytað av, at loyvishavarin, innan eina freist, sum verður ásett av landsstýrismanninum í sambandi við leingingina, letur landsstýrismanninum eina ætlan fyri útbygging og rakstur av tí frámerkta kolvetnisfundinum ella teimum frámerktu kolvetnisfundunum (leiðbyggjætlan), sum landsstýrismaðurin kann góðkenna sambært § 15, stk. 2 í lóg um kolvetnisvirksemi, og er harumframt treytað av, at loyvishavarin setur framleiðslu í verk til ta tíð, ið er ásett í sambandi við góðkenningina.

Stk. 2. Landsstýrismaðurin kann áseta nærri reglur um innihald og tilevning av umsókn eftir § 15 í lóg um kolvetnisvirksemi, og um tær upplýsingar, sum skulu sendast inn saman við umsóknini ella eftir, at umsóknin er latin inn.

§ 7

Loyvishavarin rindar hvønn loyvisdag, sí stk. 3, eitt árligt gjald roknað eftir víddini á loyvisøkinum. Hetta víddar- og umhvørvisgjald verður ikki kravt fyri kolvetnisfundir í framleiðslu, sum eru avmarkaðir eftir § 5, stk. 3. Tá støddin á økinum verður roknað út, verður talið rundað upp til næsta heila km².

Stk. 2. Víddar- og umhvørvisgjaldið er:

1. – 6. gjald (1. - 6. loyvisár)	Kr. 750 pr. km ²
7. gjald	Kr.1.250 pr. km ²
8. gjald	Kr. 1.750 pr. km ²
9. gjald	Kr. 2.500 pr. km ²
10. gjald	Kr. 3.750 pr. km ²
11. gjald	Kr. 5.250 pr. km ²
12. gjald	Kr. 7.750 pr. km ²
13. gjald	Kr. 11.250 pr. km ²
14. gjald	Kr. 17.250 pr. km ²
15. gjald	Kr. 26.250 pr. km ²
16. og fylgjandi gjøld	Kr. 39.250 pr. km ²

Stk. 3. Víddar- og umhvørvisgjaldið fyri hvørt loyvisár fyri økið, ið er fevnt av loyvinum, verður goldið móti rokning frammanundan hvønn loyvisdag, sum er tann dagurin í tí mánaði, tá hetta loyvi er dagfest og veitt. Verður goldið ov seint skal loyvishavarin gjalda ársrentu, ið samsvarar við ta til hvørja tíð av Danska tjóðbankanum ásettu almennu diskonto + 6% frá tí degi, víddargjaldið er fallið til gjaldingar og til dagin, tá goldið verður.

Stk. 4. Av gjaldinum verða 250 kr. fyri hvønn ferkilometur at nýta til kravdar umhvørvisárinmetingar viðvíkjandi kolvetnisvirksemi. Jarðfeingi umsitur peningin og ger í samráð við aðrar viðkomandi myndugleikar og vinnuna av, hvussu peningurin verður nýttur.

§ 8

Loyvishavarin skal rinda framleiðslugjald, sum verður roknað og goldið sambært § 8, stk. 2 - 4 og §§ 9 og 10. Framleiðslugjaldið skal gjaldast í donskum krónum.

Stk. 2. Framleiðslugjaldið fyri kolvetni skal roknast grundað á nøgdina av kolvetnum, sum verða framleidd hvønn ársfjórðing (1. januar - 31. mars; 1. apríl - 30. juni; 1. juli - 30. september; og 1. oktober - 31. desember) í hvørjum álmanakkaári. Øll framleidd kolvetni, íroknað kolvetni, ið verða nýtt í framleiðsluvirkseminum, skulu takast við, tá uppgerð verður gjørd um nøgdirnar av kolvetnum, sum framleiðslugjald skal rindast av. Einkisverdar nøgdir av kolvetnum, sum fara fyri skeytið og nøgdir, sum verða sprændar inn aftur í jarðgoymsluna uttan at fara um staðið, har nøgdirnar verða mátaðar, verða ikki tiknar við, tá framleiðslugjaldið verður roknað, men víst skal verða á tílíkar nøgdir í uppgerðini til Jarðfeingi.

Stk. 3. Framleiðslugjaldið er tvey prosent (2 %) av framleiðsluvirðinum, sum verður ásett sambært ásetingunum í hesum loyvi.

Stk. 4. Ger landsstýrismaðurin av, at framleiðslugjaldið heilt ella lutvíst skal verða goldið við kolvetnum, skal hann, hvørja ferð tílík avgerð verður tikin, skrivliga boða loyvishavaranum frá hesum. Innan 60 dagar eftir, at fráboðanin er dagfest, skulu landsstýrismaðurin og loyvishavarin semjast um grundarlag, stað og mátingarmannagongd undir áseting av tílíkum gjaldi við kolvetnum og tess avhending. Hetta skal vera samsvarandi galdandi grundreglum í hesum loyvi og øðrum vanligum grundreglum um rindan av framleiðslugjaldi við kolvetnum, sum landsstýrismaðurin tekur undir við. Avgerð landsstýrismansins um at taka við framleiðslugjaldi við kolvetnum skal á ongan hátt ávirka leypandi framleiðslugjöld inntil tann dagin, rindan av framleiðslugjaldi við kolvetnum byrjar. Ei heldur skal rindan av framleiðslugjaldi við kolvetnum bera í sær, at landsstýrismaðurin fær nakrar útreiðslur av kolvetnisframleiðsluni uttan tær, ið kunnu koma í eftir, at framleiðslugjald við kolvetnum er avhandað honum.

§ 9

Framleiðslugjald eftir § 8, stk. 3 verður kravt av virðinum av teimum nøgdum av kolvetnum, sum gjaldið verður lagt á hvønn ársfjórðing. Virðið av kolvetnunum, sum framleiðslugjald skal rindast av, verður ásett sambært stk. 2 - 6.

Stk. 2. Virðismetingin av framleiddu kolvetnunum skal grundast á virðið á hesum støðum:

- a) Um framleiddu kolvetnini verða førd í land við skipi: Virðið á móttøkustøðini á landi, í havn ella á øðrum uppskipingarstaði, har kolvetnini fyrstu ferð verða førd í land, uttan frádráttir fyri flutnings-, viðgerðar- ella annan kostnað, sum er íkomin innan hetta stað.
- b) Um framleiddu kolvetnini verða førd í land ígjøgnum rørleiðing: Virðið á tí staðnum, har kolvetnini eru førd í land á einari móttøkustøð ella øðrum staði á landi ígjøgnum rørleiðingina uttan frádrátt fyri flutningskostnað til hetta stað.

c) Verða framleiddu kolvetnini ekki flutt sum nevnt í a) og b) omanfyri, ásetir landsstýrismaðurin í sambandi við góðkenningina av framleiðsluni, á hvørjum staði virðismetingin av kolvetnunum skal grundast.

Stk. 3. Tær nøgdir av kolvetnum, sum eru framleiddar í tí ársfjórðingi, sum talan er um, og sum innan uppgerð eftir § 10, stk. 1 skal verða latin inn, eru seldar óheftum keypara sambært bindandi sölusáttmála uttan frammanundan at vera reinsaðar ella á annan hátt munandi viðgjørðar, skulu verða virðismettar til söluprísir sambært hesum sáttmála, um kolvetnini skulu avhendast keyparanum á tí staði, har virðismetingin av kolvetnunum verður grundað sambært stk. 2.

Stk. 4. Metir landsstýrismaðurin, at söluprísir á kolvetnum, sum loyvishavarin hevur gjørt avtalu um, ikki samsvarar við tann prís, sum loyvishavarin kundi fingið, um selt varð til óheftan keypara á fría marknaðinum, ásetir landsstýrismaðurin virðið á nøgdini, sum talan er um. Tá landsstýrismaðurin metir um virðið skal hann nýta virðini ásett sambært stk. 3 fyri ársfjórðingin, ið talan er um, fyri samsvarandi kolvetni seld óheftum keyparum, treytað av, at landsstýrismaðurin metir, at tílíkar sölur kunnu metast at umboða prísleguna. Annars skal virðismetingin grundast á prísir, sum í tíðarskeiðinum, talan er um, eru fingnir við sølu av kolvetnum av samsvarandi slagi og góðsku á fría marknaðinum í Evropa millum óheftar keyparar og seljarar.

Stk. 5. Virðið á framleiddum kolvetnum, sum ikki eru seld óheftum keypara innan dagin, ið er nevndur í stk. 3, 1. pkt., skal ásetast av landsstýrismanninum samsvarandi reglunum í stk. 4.

Stk. 6. Er normprísir fyri framleidd kolvetni ásettur sambært reglunum í løgtingslóg nr. 26 frá 21. apríl 1999 um at skatta inntøkur av kolvetnisvirksemi, skal virðismetingin av kolvetnunum altíð verða grundað á hendan normprís, uttan mun til ásetingar í hesum loyvi.

Stk. 7. Eru upplýsingar, sum skulu nýtast til at rokna framleiðslugjaldið, ikki endaliga kendar, tá uppgerðin um framleiðslugjald skal latast inn, skal ein fyribilsuppgerð latast inn samsvarandi ásetingunum í § 10. Fyribilsuppgerðin skal verða gjørd soleiðis, at hon í mest møguligan mun vísir endaligu skylduna at rinda framleiðslugjald fyri ársfjórðingin, talan er um. Landsstýrismaðurin kann áseta nærri reglur fyri tær grundreglur, sum skulu lúkast í fyribilsuppgerðum.

§ 10

Framleiðslugjaldið skal verða gjørt upp fyri hvønn ársfjórðing. Ikki seinni enn 30 dagar eftir hvønn ársfjórðing skal loyvishavarin lata landsstýrismanninum uppgerð av framleiðslugjaldinum fyri tann ársfjórðing, talan er um. Í førum, sum eru fevnd av § 9, stk. 7 skal ein fyribils útrokning av framleiðslugjaldinum vera í uppgerðini, í samsvar við leiðreglurnar í hesi grein.

Stk. 2. Loyvishavarin skal saman við uppgerðini lata Jarðfeingi allar upplýsingar, sum hava týðning fyri útrokningina av framleiðslugjaldinum. Upplýsingar skulu millum annað latast inn um allar framleiddar nøgdir, og vísast skal á góðsku, slag og tjúkd av løgi, og brennivirðið og kromatografiska greining fyri kolvetni í luftlíki. Greiðast skal harumframt frá søluni av framleiddu nøgdunum, herundir prístreytum, avhending og øllum øðrum treytum hesum viðvíkjandi, sum eru avtalaðar við einstøku keypararnar fyri einstøku sølurnar, og frá øllum øðrum serligum viðurskiftum, sum kunnu hava havt ávirkan á hesar treytir. Landsstýrismaðurin kann áseta nærri reglur um at lata upplýsingar inn og kann krevja eyka upplýsingar í einstøkum førum.

Stk. 3. Er endalig ella fyribils uppgerð ikki latin rættstundis inn sambært stk. 1, ella eru upplýsingar, sum skulu latast inn sambært stk. 2, ikki latnar innan eina av landsstýrismanninum ásetta freist, ásetir landsstýrismaðurin framleiðslugjaldið. Er uppgerð ikki gjørd sambært teimum galdandi reglunum, og er uppgerðin ikki rættað innan eina av landsstýrismanninum ásetta freist, ásetir landsstýrismaðurin framleiðslugjaldið. Ásetir landsstýrismaðurin framleiðslugjaldið, skal hann gera av, um gjaldið skal vera endaligt ella fyribils.

Stk. 4. Er framleiðslugjaldið fyri ein ársfjórðing ásett fyribils skal endalig uppgerð latast inn saman við uppgerðini fyri eftirfylgjandi ársfjórðingin. Verða upplýsingar, sum eru neyðugar til endaligu uppgerðina av framleiðslugjaldinum, verandi ótøkar, ásetir landsstýrismaðurin endaliga framleiðslugjaldið, um upplýsingarnar ikki verða fingnar til vega innan eina freist, sum verður ásett av landsstýrismanninum.

Stk. 5. Framleiðslugjald, sum er fyribils útroknað, og framleiðslugjald, sum er fallið til gjaldingar sambært endaligari uppgerð, skal verða goldið Jarðfeingi innan freistin, sum er ásett fyri at lata inn uppgerð sambært stk. 1, er farin. Er framleiðslugjaldið ásett av landsstýrismanninum sambært stk. 3 ella 4, skal framleiðslugjald, sum er fallið til gjaldingar, gjaldast ikki seinni enn 7 dagar eftir, at loyvishavarin hevur fingið boð frá landsstýrismanninum um upphæddina.

Stk. 6. Verður goldið eftir, at freistin í stk. 1, 2. pkt. fyri at lata inn uppgerð er farin, verður ársrenta kravd, ið samsvarar við ta til hvørja tíð av Danska tjóðbankanum ásettu almennu diskonto + 6% frá tí degi, at framleiðslugjaldið er fallið til gjaldingar og til dagin, tá goldið verður. Ásetir landsstýrismaðurin framleiðslugjaldið sambært stk. 3 ella 4, verður sama renta kravd frá freistini í stk. 1, 2. pkt.

Stk. 7. Er framleiðslugjald goldið grundað á eina fyribils uppgerð, og verður tað staðfest í endaligu uppgerðini, at ov nógv ella ov lítið varð goldið sambært fyribils uppgerðini, skulu fylgjandi reglur galda. Er goldið ov lítið verður ársrenta kravd av muninum millum fyribils ásettu upphæddina og endaliga ásettu upphæddina fyri hvønn ársfjórðing frá degnum, tá fyribils framleiðslugjaldið er goldið og til dagin, tá goldið verður sambært endaligu uppgerðini. Rentulegan skal vera ein árlig renta, ið samsvarar við ta til hvørja tíð av Danska tjóðbankanum

ásettu almennu diskonto + 2% frá tí degi, at gjaldið er fallið til gjaldingar og til dagin, tá goldið verður. Er goldið ov nógv, og vísir endaliga uppgerðin tí, at loyvishavarin eigur pening til góðar, kann loyvishavarin draga ta upphædd, ið er goldin ov nógv, frá, tá framleiðslugjald verður goldið næstu ferð.

§ 11

Loyvishavarin átekur sær at nýta 300.000 DKK fyri hvørt byrjað loyvisár eftir fylgiskjali 2 til verkætlanir av týðningi fyri framtíðar kolvetnisleiing á føroyskum øki, t.e. Sindri. Sama er galdandi, tá loyvið verður langt.

§ 12

Loyvishavarin átekur sær at geva føroyskum fyrirkomulagum veruligar møguleikar fyri, í kapping við aðrar, at fáa høvuðs- og undirverktøkur og fyri at veita vørur og tænastr í sambandi við úttíning av virksemin sambært hesum loyvi. Loyvishavarin skal í hesum sambandi fylgja teimum mannagongdum, sum verða ásettar av landsstýrismanninum um at greiða frá virksemin, sum ætlanin er at fara undir sambært hesum loyvi, um at bjóða út arbeiði og um at greiða frá sáttmálaviðurskiftum.

Stk. 2. Loyvishavarin hevur ábyrgdina av, at ásetingarnar eftir stk. 1 verða fylgdar av starvsfólki hansara umframt av verktakarum, undirverktakarum og øllum øðrum, sum arbeiða fyri loyvishavaran í sambandi við úttíning av virksemin sambært hesum loyvi.

§ 13

Loyvishavarin átekur sær at geva føroyingum arbeiðsmøguleikar og at leggja seg eftir at geva føroyskum útbúgvingar- og granskingarstovnum og føroyskum vinnulívi møguleikar fyri at luttaka í granskingar- og menningarætlanum, um farið verður undir tílíkar ætlanir í sambandi við virksemin sambært hesum loyvi. Í hesum sambandi skal loyvishavarin fylgja mannagongdum um at lata inn frágreiðingar, sum landsstýrismaðurin kann áseta.

Stk. 2. Loyvishavarin átekur sær at arbeiða fyri og birta uppundir, at avtalur verða gjørdar millum føroysk og útlendsk virki um at byggja upp førleika og tøkniligan kunnleika í føroyska virkinum gjøgnum luttøku hjá føroyska virkinum í veitingum av vørum og tænastrum frá útlendska virkinum. Loyvishavarin skal í hesum sambandi fylgja reglum um at lata inn frágreiðingar, sum verða ásettar við heimild í § 33 í lóg um kolvetnisvirksemi.

§ 14

Loyvishavarin skal virka fyri, og bera kostnaðin av at menna føroyskan vinnuførleika eftir leiðreglum, sum landsstýrismaðurin hevur ella fer at áseta. Loyvishavarin átekur sær at nýta 300.000 DKK fyri hvørt byrjað loyvisár eftir fylgiskjali 2 til hetta loyvið. Sama er galdandi, tá loyvið verður langt.

§ 15

Loyvishavarin hevur sambært § 11, stk. 1 í lóg um kolvetnisvirksemi skyldu til at flyta alla útgerð og fólk um føroyskan bryggjukant ella føroyskan flogvøll. Landsstýrismaðurin kann í serligum førum veita undantak frá hesum kravi.

§ 16

Leitingar- og framleiðsluvirksemi loyvishavarans skal ganga úr Føroyum í tann mun, hetta verður ásett sambært stk. 2 og 3.

Stk. 2. Innan 3 mánaðir eftir, at loyvið er veitt, skal loyvishavarin leggja eina ætlan fyri landsstýrismannin til góðkenningar um, hvussu og hvar virksemi loyvishavarans á landi skal skipast í leitingarskeiðinum.

Stk. 3. Ein samsvarandi ætlan fyri framleiðsluskeiðið skal leggjast fyri landsstýrismannin til góðkenningar saman við umsóknini um góðkenning av leiðbyggjætlan sambært § 15, stk. 2 í lóg um kolvetnisvirksemi.

§ 17

Er loyvið veitt fleiri í felag er tað treytað av, at samstarvsavtala (joint operating agreement) verður gjørd um tað av loyvinum fevnda virksemi innan 90 dagar eftir, at loyvið er veitt. Innan 30 dagar eftir, at avtalan er gjørd, skal avtalan leggjast fyri landsstýrismannin, sum innan 90 dagar eftir hetta, kann krevja, at avtalan verður broytt í nærri ásettan mun innan eina av landsstýrismanninum ásetta freist.

Stk. 2. Broyting í, frávik frá ella ískoyti til eina samstarvsavtalu, herundir tilnevning av nýggjum fyristøðufelagi, skal leggjast fyri landsstýrismannin samsvarandi reglunum í stk. 1.

§ 18

Umboð fyri Jarðfeingi hava sambært § 33, stk. 5 í lóg um kolvetnisvirksemi rætt til at taka lut sum eygleiðarar á fundum í samstarvsnevndum, sum verða settar sambært avtaluni, ið nevnd er í § 17.

Stk. 2. Jarðfeingi skal boðast til fundar við somu freist og skal fáa sama tilfar, herímillum fundarfrágreiðingar, sum loyvishavarin fær.

§ 19

Sambært § 33, stk. 4 í lóg um kolvetnisvirksemi liggur tað á eigara ella brúkara av havstöð, eins og teimum, ið virka teirra vegna, at veita starvsfólki eftirlitsmyndugleikans alla neyðuga hjálp í kanningarvirksemi teirra. Harumframt skal loyvishavarin eftir áheitan frá eftirlitsmyndugleikanum syrgja fyri flutningi av umboðum fyri almennar myndugleikar frá tænaðnum hjá viðkomandi til og frá stöðum, har virksemið, talan er um, verður útint, umframt syrgja fyri uppihaldi. Loyvishavarin ber kostnaðin, sum stendst av hesum.

§ 20

At tryggja innlit í og eftirlit við virksemi loyvishavarans sambært hesum loyvi skal loyvishavarin lata inn allar neyðugar upplýsingar um forkanningar-, leitingar- og framleiðsluvirksemi sítt, umframt um fíggarligu umstøður sínar, sambært teimum reglum og fyriskipanum, sum til hvørja tíð eru ásettar við heimild í § 30 í lóg um kolvetnisvirksemi.

§ 21

Starvsfólk á Jarðfeingi og í øðrum almennum myndugleikum og persónar, sum arbeiða fyri áðurnevndu myndugleikar sambært avtalu, hava tagnarskyldu sambært § 26 í lögtingslóg um fyrisiting og §§ 152 – 152f í borgaraligu revsilógini viðvíkjandi upplýsingum, royndarlutum og øðrum, sum verður fingið frá loyvishavaranum sambært ásetingum í lóg um kolvetnisvirksemi og í hesum loyvi.

Stk. 2. Royndarlutir og aðrar upplýsingar, sum eru fevndar av § 31 í lóg um kolvetnisvirksemi, eru ogn Føroya lands. Loyvishavarar, ið hava latið inn slíkar royndarlutir og aðrar upplýsingar, hava ikki krav uppá gjald fyri royndarlutir og aðrar upplýsingar, ið føroyskir myndugleikar lata víðari eftir at trúnaðarskeiðið fyri slíkar royndarlutir og upplýsingar er farið.

Stk. 3. Royndarlutir og aðrar upplýsingar, sum eru fevndar av § 31 í lóg um kolvetnisvirksemi, kunnu latast øðrum enn almennum myndugleikum 5 ár eftir, at hesar upplýsingar eru fingnar til vega og hava verið loyvishavaranum tøkar. Gongur loyvið út, gevur loyvishavarin loyvið

frá sær, ella verður loyvið heilt ella lutvíst tikið aftur, verður hetta tíðarskeiðið avmarkað til 2 ár fyri upplýsingar, ið viðvíkja tí øki, sum loyvið er farið úr gildi fyri.

Stk. 4. Ásetingarnar í stk. 1 forða ikki fyri, at upplýsingarnar o.a.m. verða latnar víðari, tá:

- a) upplýsingar av almennum slagi um leitingar- og framleiðsluviðurskifti verða givnar í sambandi við almennar fráboðanir, ársfrágreiðingar ella líknandi í sambandi við leiting og framleiðslu, ella
- b) upplýsingarnar verða latnar sum liður í samstarvi við myndugleikar í øðrum landi treytað av, at samsvarandi reglur til tess at tryggja, at upplýsingarnar verða hildnar loyniligar, eru galdandi í tí landi, sum talan er um. Upplýsingar, sum verða fingnar frá myndugleikum í øðrum londum við ásetan um, at talan er um loyniligar ella trúnaðarupplýsingar, ella hetta skilst av tí slagi, upplýsingarnar eru av, skulu vera fevndar av ásetingini í stk. 1.

§ 22

Í boðum til einstaklingar ella til almenningin er ikki loyvt loyvishavaranum, um ikki loyvi er fingið frá landsstýrismanninum frammanundan, beinleiðis ella óbeinleiðis at endurgeva ella vísa til fráboðanir ella boð frá landsstýrismanninum, eftirlitsmyndugleikanum, øðrum almennum myndugleika ella øðrum, sum eru í starvi hjá ella arbeiða fyri hesi, um sannlíkindini fyri kolvetnisfundi, støddina av kolvetnisfundum ella um, nær og hvussu kolvetni verða framleidd.

§ 23

Útgerð, mannagongdir og mátingareindir til góðsku- og nøgdarmetingar av framleiddum kolvetnum skulu góðkennast av landsstýrismanninum. Mátingarnar skulu gerast á viðurkendan og vanligan hátt og skulu vera undir eftirliti landsstýrismansins.

Stk. 2. Verður komið eftir, at framferðarhátturin ella útgerðin, ið eru nýtt, hava havt eitt ov lítið mátingarúrslit við sær, verður hetta hall mett at hava staðið við síðani seinasta eftirlit, uttan so at tað verður prógvað, at hallið hevur staðið við í styttri ella longri tíðarskeið.

§ 24

Er loyvið veitt fleiri í felag, samábyrgjast hesi fyri endurgjald og skaðabøtur, sum skulu gjaldast sambært kapittul 7 í lóg um kolvetnisvirksemi og fyri, at allar skyldur eftir hesum loyvi verða hildnar mótvegis Føroya landsstýri.

§ 25

Til tess at tryggja, at loyvishavarin lýkur allar skyldur, herundir endurgjaldsskyldur, ið liggja á honum sambært hesum loyvi, skal hann, uttan so at landsstýrismaðurin fráfallur hetta krav, innan 30 dagar eftir, at loyvið er veitt, veita trygd, hvørs stødd og slag, herundir sum móðurfelagstrygd, skulu vera soleiðis, at landsstýrismaðurin kann góðkenna trygdina. Landsstýrismaðurin kann seinni við 30 daga freist krevja, at tryggin verður broytt, ella at ískoytistrygd verður veitt.

§ 26

Loyvið ella partar av tí kunnu hvørki beinleiðis ella óbeinleiðis ella heilt ella lutvíst verða avhend ella á annan hátt latin triðjamanni ella avhend frá einum samloyvishavara til annan, um ikki samtykki frammanundan er fingið frá landsstýrismanninum. Somu avmarkingar eru galdandi fyri sølu av partabrøvum ella øðrum ognarrætti í ein mun, sum kann geva avgerandi ávirkan á eitt felag ella aðra eind, sum er loyvishavari ella samloyvishavari, og fyri sáttmálagarðir, sum hava somu avleiðingar.

§ 27

Verða rættindini sambært hesum loyvi slept í leitingarskeiðinum, skal hetta fata um alt loyvisøkið, um ikki landsstýrismaðurin góðtekur lutvísa afturflýggjan av økinum.

Stk. 2. Um loyvisskeiðið er langt fyri eitt ella fleiri øki við atlit at framleiðslu, kann loyvishavarin lata rættin til tílk øki frá sær við eitt árs fyriboðan.

§ 28

At loyvið gongur út, verður slept ella tikið aftur, sleppur ikki loyvishavaranum undan at lúka tær skyldur, ið liggja á honum sambært lóggávu, hesum loyvi ella øðrum reglum, treytum ella boðum.

Stk. 2. Er nakar partur av tí í fylgiskjali 2 ásettu arbeiðsskránni ikki útintur, skal loyvishavarin, um ikki landsstýrismaðurin veitir undantak frá hesum, gjalda Jarðfeingi eina upphædd, ið samsvarar metta kostnaðinum av at útinna tær skyldur, sum talan er um. Upphæddin verður ásett við atlit at tí, tað hevði kostað at latið onnur gjørt arbeiðið fyri landsstýrismannin, tá loyvið fer úr gildi.

Stk. 3. Gjald av upphæddini eftir stk. 2 er ikki treytað av, at landsstýrismaðurin letur ógjørd arbeiði gera.

Stk. 4. Upphæddin skal gjaldast í seinasta lagi 30 dagar eftir, at landsstýrismaðurin hevur sett fram krav um hetta.

Stk. 5. Verður goldið ov seint skal ársrenta gjaldast, ið samsvarar við ta til hvørja tíð av Danska tjóðbankanum ásettu almennu diskonto + 6 % frá tí degi, at gjaldið er fallið til gjaldingar og til dagin, tá goldið verður.

§ 29

Loyvishavarin skal halda Føroya landsstýri, Jarðfeingi og øllum pørtum, ið teimum viðvíkja, leys av øllum krøvum, sum verða sett fram mótvegis teimum av triðjamanni orsakað av virksesemi loyvishavarans.

Stk. 2. Landsstýrismaðurin skal boða loyvishavaranum frá krøvum, ið koma undir stk. 1. Metir landsstýrismaðurin, at eitt tílíkt krav er ógrundað, skal hann vísa kravinum frá sær, um neyðugt við at leggja málið fyri dómstólarnar. Loyvishavarin kann ganga inn í møguligt rættarmál um tílík krøv sambært reglunum hesum viðvíkjandi í rættargangslógini.

§ 30

Loyvið og virksesemi sambært tí koma undir tær rættarreglur, sum til hvørja tíð eru galdandi í Føroyum, herundir møguligar broytingar í lóg um kolvetnisvirksesemi, kunngerðum og fyriskipanum. Loyvið hevur soleiðis onga avmarking við sær í skattaáløgurætti Føroya ella í rættinum til at áseta almennar fyriskipanir um, hvussu leitingar- og framleiðsluvirksemið nærri skal úttinnast.

Stk. 2. Loyvið sleppur ikki loyvishavanum undan at útvega tey loyvi og tær góðkenningar, sum eru neyðugar sambært lóg um kolvetnisvirksesemi og lóggávuni annars.

§ 31

Loyvishavarar, sum ikki hava dóttirfelag ella skrásetta deild í Føroyum, skulu seta á stovn dóttirfelag ella deild í seinasta lagi 3 mánaðir eftir, at loyvið er veitt.

§ 32

Allar trætur og allar ósemjur, sum taka seg upp orsakað av ella í sambandi við loyvið ella í sambandi við virksesemi loyvishavarans sambært loyvinum, skulu avgerast sambært teimum rættarreglum, sum eru í gildi í Føroyum, og skulu leggjast fyri føroyskar ella danskar dómstólar.

Stk. 2. Varnarting er Tórshavn.

Stk. 3. Stk. 1 og 2 ávirka ikki rættin hjá landsstýrismanninum og loyvishavaranum til í hvørjum einstøkum føri at samtykkja, at ein ósemja av tí í stk. 1 nevnda slagi skal avgerast við gerðardómi.

Fylgiskjal 1

til standardloyvi til leiting eftir og framleiðslu
av kolvetnum, 4. útbjóðingarumfar.

Viðmerking: Fylgiskjal 1 er einans ætlað sum upplýsing. Hvørt einstakt loyvisøki verður ásett við grundarlagi í tilboðum frá umsøkjarum og avgerð hjá landsstýrismanninum.

Økið, ið er fevnt av loyvinum, jvb. § 2, stk. 1.

Loyvið fevnir um økið í teiginum/teigunum, sum víst á hjálagda korti við hesum hornakrosstølum:

Landaførðiligt net: ETRS89

BREIDD

LONGD

Stig	Min	Sek	Stig	Min	Sek
..
..
..

Fylgiskjal 2

til standardloyvi til leiting eftir og framleiðslu
av kolvetnum, 4. útbjóðingarumfar.

Viðmerking: Fylgiskjal 2 er einans ætlað sum upplýsing. Hvør einstök arbeiðsskrá verður ásett við grundarlagi í tilboðum frá umsøkjarum og avgerð hjá landsstýrismanninum.

Loyvistíðarskeið og arbeiðsskrá fyri loyvið, jvb. § 4, stk. 1

Loyvistíðarskeiðið og arbeiðsskráin niðanfyri fevnir um tað leitingarvirksemið, sum loyvisgavari skal fremja sambært § 4, stk. 1, í loyvi nr.til leiting eftir og framleiðslu av kolvetnum, dagfest, sum er galdandi fyri loyvisøkið í teigi/teigunum ..., sí fylgiskjal 1.

1. Loyvistíðarskeiðið er ... ár, býtt sundur í 2 partar: eitt fyrsta tíðarskeið upp á ... ár við einari fastari arbeiðsskrá, og eitt tíðarskeið upp á ... ár við eini treytaðari arbeiðsskrá. Um so er, at loyvisgavari ikki ætlar at fremja treytaðu arbeiðsskránni, gongur loyvið út, tá fyrsta tíðarskeiðið er av.

2. Ikki seinni enn 2 ár eftir at loyvið er veitt, skal loyvisgavari hava fingið til vega ... km av eignum 2D seismiskum dátum. Av hesum skulu í minsta lagi teir ... km vera innan fyri teigin/teigarnar hjá loyvisgavaranum.

3. Ikki seinni enn ... ár eftir, at loyvið er veitt, skal loyvisgavari hava framt eina boring, sum tilskilað niðanfyri:

Leitiboringin(ar) skal/skulu borast ígjøgnum/til (jarðfrøðilig lýsing) ella í mesta lagi niður á metra dýpi, alt eftir, hvat verður rokkið fyrst. Avgerðina um at bora, ella at lata loyvið frá sær aftur, skal loyvisgavari hava tikið í seinasta lagi ...

4. Útvegan av dátum og boringin/boringarnar skulu fara fram á dygdarbesta hátt og samsvarandi kunngerðum hesum viðvíkjandi.

5. Innan farið verður undir arbeiðið, kann loyvisgavari biðja landsstýrismannin taka støðu til, um arbeiðið, sum ætlanin er at fremja, kann metast at lúka skyldurnar eftir arbeiðsskránni.

Letur loyvisgavari loyvisøkið ella partar av hesum aftur, skal loyvisgavari lata landsstýrismannin eina endaliga frágreiðing um møguleikarnar fyri kolvetnum á økinum, sum loyvisgavari hevur latið inn aftur.

Kapittul 1. Almennar viðmerkingar

1.1. Orsökir til uppskotið

Fyri at halda eitt støðugt leitivirksemi er vanligt at hava útbjóðingarumfør við jøvnum millumbilum. Út frá tí arbeiði, sum gjørt er á landgrunninum, teimum móguleikum, sum eru fyri at gera lönandi fund, umframt út frá royndunum, sum føroyskir myndugleikar higartil hava frá víðfevnda virkseminum á føroyska landgrunninum, metir Jarðfeingi, at tíðin er komin at seta sjøtul á 4. útbjóðingarumfar. Tí verður uppskot til løgtingslóg um 4. útbjóðingarumfar nú lagt fyri Løgtingið.

1.2. Galdandi lóggáva

Løgtingslóg nr. 31 frá 16. mars 1998 um kolvetnisvirksemi ásetir í § 7, stk. 1, at loyvi til leiting eftir og framleiðslu av kolvetnum verður veitt eftir, at alment er lýst eftir umsóknum. Sbrt. § 7, stk. 2 í løgtingslóg um kolvetnisvirksemi skal ásetast í løgtingslóg, hvørji øki verða bjóðað út, og almennu treytirnar, ið setast skulu.

Í viðmerkingunum til uppskotið til løgtingslóg um kolvetnisvirksemi stendur, at tað skulu vera gjørdar metingar um, hvørjar avleiðingar kolvetnisvirksemi kann hava fyri sigling, fiskiskap og aðrar vinnur, náttúru-, umhvørvis- og onnur samfelagsáhugamál. Harumframt skal í viðmerkingunum metast um, hvat íkast virkseimið kann geva búskapi og arbeiðsvinnu.

1.3. Endamálið við uppskotinum

Endamálið við uppskotinum er at áseta, hvørji øki verða bjóðað út og almennu treytirnar í sambandi við 4. útbjóðingarumfar.

Tá løgtingslóg um 4. útbjóðingarumfar er samtykt, er tað landsstýrismaðurin, ið veitir loyvini. Umsøkjjarar, ið fáa loyvi, skulu lúka treytir um neyðugan sakkunnleika, royndir, førleika og figgjarorku. Harumframt verður dentur lagdur á arbeiðsskránna, ið feløgin vilja átaka sær.

Umframt, at farið verður undir at skipa fyri 4. útbjóðingarumfari, fara myndugleikarnir eisini undir fyrireikingar av 5. og 6. útbjóðingarumfari á føroyskum øki. Royndirnar hjá Jarðfeingi, herundir útfrá samskifti við tey oljufeløg, ið kunnu hugsast at taka lut í leiting eftir og móguligari seinni framleiðslu av kolvetnum á føroyskum øki, benda týðiliga á, at tað fer at betra um móguleikarnar fyri skipaðari og langtíkaðari leiting eftir kolvetnum á føroyskum øki, um myndugleikar og oljufeløg arbeiða langskygt við at kanna móguleikarnar fyri at finna kolvetni á føroyskum øki. Tí er ætlanin beinanvegin at fara undir at fyrireika 5. og 6. útbjóðingarumfar.

1.4. Samandráttur av nýskipanini við uppskotinum

1.4.1. Baksýni

Higartil eru trý umfør hildin. Tað fyrsta var í 2000 og hitt seinna í 2004/05. Triðja útbjóðingarumfarið varð hildið í 2008. Harumframt vóru í 2013 loyvi latin umvegis eina ”open door” skipan, ið loyvur landsstýrismanninum at lata loyvi á áður útboðnum økjum eftir treytum frá undanfarna útbjóðingarumfarinum, um ein umsókn kemur.

Í fyrsta útbjóðingarumfari var áhugin sera stórus, tí kolvetni vórðu funnin í munandi nøgdum bretsku megin markið, og seismiskar dátur týddu uppá, at líknandi fund kundu gerast á føroyskum øki. Hesin áhugin var knýttur at sokallaðu Judd-lægdini í landsynningshorninum av føroyska landgrunninum. Áhugin var munandi minni á restini av føroyska landgrunninum. Av hesi orsök varð avgjørt at geva ávikavist 6 ára og 3+6 ára long loyvi. 6 ára loyvini vóru ætlað

Judd-lægdini, og har var ynski, at ein boring var partur av loyvistreytunum, meðan uttan fyri Judd-lægdina fekk loyvishavarin 3 ár at gera undankanningar, áðrenn farið varð inn í eitt vanligt 6 ára langt loyvi við eini boring. Úrslitið av útbjóðingarumfarinum gjørdist fyra 6 ára loyvir í Judd-lægdini og trý 3+6 ára loyvir uttan fyri Judd-lægdina.

Fyri at økja um fjølbroytni í leitingini, bæði í mun til øki, leitimyndlar og oljufeløg á føroyska landgrunninum, varð farið undir annað útbjóðingarumfar. Úrslitini frá fyrstu boringunum gjørdu tó, at áhugin fyri føroyska økinum var munandi minni í øðrum umfari, tó at tað var positivt, at olja varð funnin í goymslugrýti, sum lá í basaltinum bretsku megin markið.

Av tí at økið var fjølbroytt varð avgjørt at lata upp fyri ymsum loyvissløgum. Úrslitið gjørdist, at 7 loyvi vórðu latin við loyvisskeiðum millum 4 og 8 ár. Leitimyndlarnir vóru partvís teir somu sum í fyrsta umfari, men onkur nýggjur myndil var eisini, umframt at tvey nýggj fyristøðufeløg komu inn. Minkaði áhugin gjørdi, at einans datainnsavnan og viðgerð gjørdust partur av loyvistreytunum. Loyvi 008 bleiv tó seinni langt afturfyri, at loyvishavararnir bundu seg til at bora ein brunn.

Tað háttaði seg so, at í 2008 og 2009 skuldi støða á flestu loyvunum takast til um farast skuldi víðari til eitt nýtt loyvisskeið við nýggjum treytum, ella loyvi skuldi latast aftur. Hóast áhugin fyri leiting á føroyska landgrunninum tá var avmarkaður, var avgjørt at fyrireika triðja útbjóðingarumfar fyri á tann hátt at tryggja framhaldandi leiting. Úrslitið gjørdist, at trý loyvi vóru latin. Arbeðskráirnar umfataðu innsavnan og viðgerð av dátum.

Av tí, at nógv øki vóru fevnd av loyvum, varð valt at fara yvir til eina open door skipan fyri at gera tað lættari hjá myndugleikunum at marknaðarføra einstøk leitimið, og annars lofta móguliga bráðliga íkomnum áhuga. Í 2013 vóru tvey loyvir latin í Judd lægdini eftir hesum leisti.

1.4.2. Samandráttur av høvuðstreytum

Økið, sum mælt verður til at bjóða út í 4. útbjóðingarumfari, er 31.888 km² til støddar. Talan er um eitt samfast øki við Hetlandsrennuna eystanfyrri og í ein útsynning úr Føroyum. Víst verður til skjal 1 til uppskot til útbjóðingarøki.

Ætlanin við at bjóða hesi øki út er at skapa grundarlag fyri framhaldandi leitivirksemi, ið hevur til endamáls at kortleggja alt kolvetnistilfeingið og at troyta móguleikarnar fyri vinnuligari kolvetnisframleiðslu í Føroyum. Somuleiðis fer arbeiðið í sambandi við leiting á hesum økjum at skapa grundarlag fyri fyrireikingunum av 5. og 6. útbjóðingarumförunum.

Jarðfeingi fer, tá 4. útbjóðingarumfar verður lagt til rættis og í umsitingini av virkseminum sambært veittu loyvunum, at hava endamálið við løgtingslóg um kolvetnisvirksemi í huga, nevniliga at miðast skal móti einari *varisligari og skynsamari leiting eftir og gagnnýtslu av kolvetnistilfeinginum til gagns fyri føroyskan búskap og arbeidsvinnu í Føroyum, og at virkseimið skal verða soleiðis skipað, at neyðug fyrivarni eru tikin fyri fiskiskapi, sigling, umhvørvis- og náttúruáhugamálum umframt øðrum samfelagsligum áhugamálum.*

Allar treytir, ið settar verða oljufeløgum, eru ikki partar av hesum uppskoti. Skattligu viðurskiftini eru skipað sambært løgtingslóg nr. 26 frá 21. apríl 1999 um at skatta inntøkur av kolvetnisvirksemi við seinni broytingum (serskattur), og løgtingslóg nr. 16 frá 14. februar 2000 um álfkning, innkrevjing, eftirlit o.a. í sambandi við skatting av inntøku av kolvetnisvirksemi.

Í sambandi við, at lógaruppskot um 4. útbjóðingarumfar verður lagt fram, verður eisini arbeitt við at gera smávegis broytingar í skattareglunum. Jarðfeingi hevur gjørt uppskot um, at manning á skipum, sum koma á føroyskt øki, ikki skulu koma undir skattskyldu, fyrr enn hin einstaki persónurin hevur verið á føroyskum øki í meira enn 30 dagar innan fyri eitt 12 mánaða tíðarskeið ella í tíðarskeiðum, sum samanlagt fara upp um 30 dagar innan fyri eitt 12 mánaða tíðarskeið. Hetta broytingaruppskotið er gjørt eftir ynski frá teimum, sum manna hesi skip, fyri at lætta um umsitingina hjá hesum feløgum. Viðgerðin av uppskotinum um broyting í skattareglunum er ikki partur av viðgerðini av hesum uppskoti.

Harumframt verður samstundis sett fram uppskot um at gera eina minni broyting í lógini um kolvetnisvirksemi. Skotið verður upp, at § 8, stk. 1 verður broytt soleiðis, at tað fer at bera til at leingja loyvi til leiting eftir kolvetnum við upp til 4 ár í senn heldur enn bert við 2 árum, sum núverandi orðing loyvir. Ætlanin er tó ikki at leingja um samlaða tíðarskeiðið, sum loyvi til leiting eftir olju kunnu vera latin fyri, nevniliga í mesta lagi 16 ár.

Føroysk lóggáva annars er galdandi.

Mælt verður í høvuðsheitum til at brúka somu loyvisskipan sum fyri 1., 2. og 3. útbjóðingarumfar, har landsstýrismaðurin ásetir í leitoloyvinum, hvussu loyvisskeiðið verður skipað, og hvørjar leitiskyldur verða tengdar at loyvinum. Leitiskuldurnar, ið verða álagdar hvørjum einstøkum loyvishavara, eiga at spegla leitivánirnar á einstaka loyvishavaranum.

Endamálið er at tryggja, at treytirnar eru settar í mun til kappingarstøðuna hjá føroyska økinum sum leitiøki eins og í mun til vánirnar fyri at finna kolvetni á einstaka økinum. Eisini er endamálið at tryggja støðugar karmar fyri leiting og framleiðslu av kolvetni við Føroyar, sum verður mett týðningarmiklari fyri oljuvinnuna enn lagaligari, men eisini umskiftligari, treytir.

Sambært lógtingslóg um kolvetnisvirksemi og standardloyvinum (skjal 2 til útbjóðingarlógina) verður álagt loyvishavaranum at tryggja føroyskum fyrítøkum veruligar móguleikar fyri, í kapping við aðrar, at fáa høvuðs- og undirverktøkur til at veita loyvishavaranum vørur og tænastur. Somuleiðis hava loyvishavaranir skyldu til at arbeiða fyri, at avtalur verða gjørdar millum føroyskar og útlenskar fyrítøkur og stovnar um at byggja upp førleika og tøkniligan kunnleika. Hetta verður gjørt fyri at betra um kappingarførið hjá føroyskum vinnulívi og fyri at eggja føroyskum fyrítøkum til at koma inn á nýggjar marknaðir.

Umsøkjarar skulu rinda eitt umsóknargjald, tá søkt verður um loyvi til leiting eftir og framleiðslu av kolvetnum, á kr. 50.000. Harafturat skulu loyvishavarar, tá teir hava fingið loyvi til ein ávísan part av landgrunninum, rinda eitt árligt víddargjald og gjald til kanning av umhvørvisárinum. Gjaldið verður roknað eftir støddini á tí øki, sum er fevnt av loyvinum.

Av framleiddum kolvetnum verður goldið eitt framleiðslugjald, sum er 2%, roknað av söluvirðinum. Harafturat kemur framleiðslan undir ein partafelagsskatt, sum er 27%, umframt ein serskatt. Samlaði landskassaparturin fer við hesari skipan ikki upp um 57%.

1.4.3 Samandráttur av 1., 2. og 3. útbjóðingarumfari, umframt loyvum sambært Open Door

Í fyrsta útbjóðingarumfari vórðu 17. august 2000 latin sjei loyvi til leiting eftir og framleiðslu av kolvetni. Í Judd-lægdini í landsynningspartinum av føroyska landgrunninum vóru fýra

loyvir latin, ið vardu seks ár. Tað er so at siga onki basalt, sum tarnar oljuleiting í hesari legugrýtislægdini í landsynningshorninum. Harumframt er hetta økið nær við framleiðandi oljukeldur bretsku megin markið. Oljufeløgini høvdu eisini nógv av seismiskum dátum til taks í Judd-lægdini, longu áðrenn útbjóðingin varð sett í verk. Sostatt var frammanundan 1. útbjóðingarumfarinum greitt, at kapping fór at verða um hesar teigar. Samlaða arbeiðsskráin fyri loyvini, ið vórðu latin, fevndi um 8 brunnar, umframt seismiskar kanningar.

Trý loyvir vórðu latin á økjum uttan fyri Judd lægdina, har tað legugrýtið, sum størst vónir eru um at finna olju í, liggur undir basalti. Í hesum loyvum varð ein arbeiðsskrá avtalað fyri tey fyrstu 3 árin, har loyvishavararnir skuldu gera ymiskar jarðalisfrøðiligar kanningar, sum ætlandi kundu føra til avgerðir um at fara undir leitiboringar á hesum økjum.

Sum nevnt omanfyri, vóru fýra av teimum avtalaðu boringunum fluttar til tvær boringar uttan fyri Judd-lægdina á økjum L006 og L007. Loyvishavararnir á L005 fingi loyvið longt afturfyri, at teir bundu seg til at gera eina leitiboring á økinum. Sum partur av arbeiðsskráunum varð eisini avtalað, at loyvishavararnir nýttu tilsamans slakar 40 mió. kr. til gransking við atliti til framtíðar kolvetnisleiting.

Løgtingslóg um kolvetnisvirksemi ásetir harumframt, at loyvishavarar skulu arbeiða fyri at menna vinnuliga førleikan hjá bæði vinnulívi og einstaklingum. Til hetta endamál varð avtalað í loyvunum, at feløgini skuldu brúka uml. 84 mió. kr.

17. januar 2005 vórðu latin 7 loyvi afturat teimum fyrstu 7 til leiting eftir og framleiðslu av kolvetnum. Økið, ið tá var boðið út, strekti seg í mun til loyvini, latin í fyrsta umfari, longur norður og vestur fram við markinum. Á loyvisøkjunum, latin í øðrum útbjóðingarumfari, eru flestu leitimiðini fjald av basaltfláum. Hóast basalt, er gjørligt á hesum økjum at kortleggja áhugaverdar strukturar, ið kunnu goyma olju og gass. Arbeiðsskráirnar, ið vórðu avtalaðar fyri 2. útbjóðingarumfar, vóru allar samansettar av einum fyrsta parti, har seismiskar upptøkur og aðrar kanningar skuldu fremjast og kannast, áðrenn avgerð skal takast um at fara til næsta part av arbeiðsskránni, sum fevnir um neyvari kanningar ella eina leitiboring. Úrslitið gjørdist at á loyvi 008 bundu loyvishavararnir seg at bora ein brunn.

Til Sindri varð avtalað, at brúkast skulu umleið 10 mió. kr. og til vinnuliga førleikamenning umleið 13 mió. kr.

8. desember 2008 vórðu latin 3 loyvir afturat. Økið, ið boðið varð út, strekti seg um alla Hetlandsrennuna, Bankarennuna, Bankarygg og nakað vestur úr Bankaryggi. Leitimiðini, ið søkt vórðu um, vóru fjald av basalti. Á hesum loyvum, sum gingi millum 3 og 6 ár, bundu feløgini seg til at endurviðgera og/ella innsavna seismiskar og aðrar dátur áðrenn støða skuldi takast til eina leitiboring. Til ávikavist vinnuliga førleikamenning og gransking við atliti at framtíðar oljuleiting vóru latnar 2,4 mió. kr.

25. juni í 2013 vóru tvey loyvir latin í Judd-lægdini, har fyrstu fýra brunnarnir vóru boraðir. Hetta var sum partur av eini “open door” skipan. Leitimiðini, sum loyvini umfataðu, vóru ávikavist Marjun-fundurin og so økið, har Svínoy og Marimas brunnarnir vóru boraðir. Á hesum loyvunum, ið vardu 3 ár, bant fyristøðufelagið seg til at endurviðgera seismiskar dátur og gera aðrar kanningar, áðrenn støða skuldi takast til eina leitiboring. Til ávikavist vinnuliga førleikamenning og gransking við atliti at framtíðar oljuleiting vóru latnar 1,2 mió. kr. Allar avtalaðar loyviskyldur eru avgreiddar, og øll loyvir eru innlatin aftur.

1.4.4 Úrslitini av leitiboringunum

Í Judd-lægdini á landgrunninum eru higartil fýra brunnar boraðir føroysku megin markið. Tríggir brunnar vórðu boraðir í 2001 og ein í 2003. Úrslitini frá boriátøkunum vóru ymisk. Allar boringarnar miðaðu eftir at finna olju í sandgrýtisfláum samsvarandi teimum á Foinaven- og Schiehallionleiðini eystan fyri markið. Hesar samanberingar royndust kortini svikaligar, tí leitimyndlarnir, sum lógu til grund fyri boringunum, ikki hildu. Í hesum fláum varð komið fram á dygdargott sandgrýti, sum kann goyma kolvetni, men sum í hesum føri í høvuðsheitum var fyllt við vatni við bert smærri nøgdum ella sporum av kolvetni.

Nógvi sandurin í mun til leirlegugrýti er ein av orsøkunum til, at leitimyndlarnir ikki hildu. Í tí triðja brunnum, „Marjun“, sum Amerada Hess boraði í 2001, varð borað longur niður enn avtalaðu dýpdina, og tá kom borurin gjøgnum umleið 170 metrar av kolvetnisberandi sand- og leirgrýtisfláum av niðaru paleosenum aldri. Framleiðslueiginleikarnir av goymslugrýtinum í hesum fláum eru ikki góðir orsakað av dýpinum, men enn eru tó ikki nøktandi upplýsingar fingnar til vega at svara spurninginum um, hvørt lönandi framleiðsla kann verða mógulig, havandi í huga tøkniligar móguleikar fyri framleiðslu og atgongd til burturflyting av framleiðsluni (infrastruktur).

Eftir at úrslitini frá boringunum í Judd lægdini vóru staðfest, vendir leitingin sær nú móti sonevndum 'strukturellum' leitimyndlum í økinum uttan fyri Judd-lægdina, t.d. á og fram við East Faroe High rygginum, ið er meinlíkur Corona rygginum bretsku megin markið, har týðandi fundir (Rosebank og Cambo) eru gjørdir seinnu árinum.

Í 2006 varð ein leitiboring framd á loyvi L006, har tjúkkar basaltfláir vórðu gjøgnumboraðar fyri at kanna eftir, um oljuberandi legugrýtisløg vóru at finna djúpari. Hóast bert spor av gassi vórðu máld í brunnum, so eydnaðist boringin væl, skilt á tann hátt, at tað gekst væl at bora, staðfest varð, hvussu tjúkt basaltið var á staðnum, og ábendingar fingust um, at ein virkin kolvetnisskipan finst djúpari, enn borurin rakk. Hetta eru týðandi upplýsingar, ið stuðla upp undir víðari leiting.

BP fór í oktober 2007 undir at bora 6. leitiboringina á L007, William leitimiðinum. Hetta er eisini á einum øki, har tjúkdin av basalti væntandi er væl størri, enn rakt varð við í fyrstu fýra boringunum. Eftir at høvuðs-leitimiðið vísti seg einans at innihalda gosgrýti, varð boringin afturlatin uttan at spor av kolvetni vóru funnin.

Borað varð um veturin, og gjørði ringa veðrið, at meir enn helvtina av tíðini lá pallurin og bíðaði eftir veðri. Hetta var, saman við avgerð um at geva BP linari treytir enn upprunaliga avtalað, orsök til, at BP ikki kom niður til djúpara leitimiðið, sum í dag liggur nærhendis tulkaða botninum av basaltinum.

Á tí triðja 9 ára loyvinum L005 frá fyrsta útbjóðingarumfari, har ENI var fyristøðufelag, varð borað í 2008. Henda boringin gekk tøkniliga væl, og vísti tað seg at vera nógv gass í basaltinum. Mett varð tó, at vánaligu goymslueiginleikarnir ikki gjørdi hetta áhugavert. ENI steðgaði boringini, tá teir høvdu borað til avtalaðu dýpdina, eftir at hava staðfest, at komið var gjøgnum basaltið uttan at goymslugrýti av nøktandi góðsku var funnið.

Í 2012 fór Statoil, sum fyristøðufelag, undir nýggja boring á loyvi 006, fyri at vita um gass goymdi seg djúpari enn fyrsta boringin á Brugdan-leitimiði náddi. Boringin gekk væl í byrjanini, men trupulleikar, saman við, at tað leið út á árið, gjørdi, at boringin varð lögð still (suspenderað) fyri veturin. 2013 bleiv nýtt til at meta um, hvussu ein best kundi koma djúpari,

og í 2014 varð farið aftur í holt við at bora víðari. Staðfest varð, at meir gosgrýti var at finna longur niðri, og tí var boringin afturlatinuttan at hvørki goymslugrýti ella kolvetni kundu staðfestast.

Í 2014 fór Statoil, sum fyrstøðufelag, undir at bora á loyvi 008. Her varð miðað eftir at finna kolvetni partvís omanfyri og partvís ímillum basaltfláðir. Í fyrra leitimiðinum varð staðfest gott goymslugrýti, men eingi kolvetni, meðan hvørki kolvetni ella goymslugrýti vóru at finna í seinna leitimiðinum.

1.4.5 Høvuðstættir í 4. útbjóðingarumfari

Niðanfyri verða høvuðstættirnir í 4. útbjóðingarumfari lýstir. Hesir snúgva seg m.a. um økið, sum ætlanin er at bjóða út í 4. útbjóðingarumfari, leitingartreytir, búskaparlig viðurskipti og vinnutreytir. Í broti 5.6 verða einstakar aðrar almennar loyvistreytir umrøddar í stuttum.

Higartil hava verið 3 útbjóðingarumfør, har føroyskir myndugleikar hava bjóðað áhugaðum oljufeløgnum øki at leita eftir olju. Afturat hesum hava tvey loyvi verið latin eftir “Open Door” skipanini, har eitt oljufelag av sínum eintingum søkti um loyvi at gera kanningar á einum øki, sum frammanundan hevði verið fevnt av einari lóg um útbjóðing.

Í øllum trimum útbjóðingarumførum, sum hava verið hildin, hevur verið áhugi millum oljufeløg fyri at bjóða upp á hesi øki, og harumframt eru loyvi latin, har oljufelag av sínum eintingum hevur søkt um loyvi á økjum, sum vórðu mett áhugaverd. Nógv virksemi hevur verið sambært hesum loyvum, og í samstarvi við loyvishavaranar hava føroyskir myndugleikar fingið eina góða mynd av stórum pørtum av føroyska landgrunninum. Á hesum økinum er alneyðugt, at myndugleikar og feløg arbeiða saman, soleiðis at myndugleikarnir geva feløgnum loyvi til at leita eftir olju afturfyri, at feløgini millum annað nýta sína servitan fyri at kanna, um olja kann hugsast at vera á økjum, sum loyvi verða veitt fyri.

Føroyska økið er enn nýtt í oljuleitingarhøpi við einans 9 boringum, men staðfest er tó, at kolvetni eru í undirgrundini. Harafturat vita vit, at tað eru stórir strukturar bæði á útbjóðaða økinum og vestan fyri Føroyar, sum kunna innihalda kolvetni í munandi nøgdum.

At leita eftir olju er arbeiði, sum tekur tíð og sum krevur sera stóra orku, bæði tá hugsað verður um fíggarliga orku, men ikki minst vitan og evni til at greina tær upplýsingar, sum fáast til vega um tey øki, sum verða kannað. At leita eftir olju tekur sum nevnt tíð, og arbeitt verður langskygt við leiting og – um úrslitini av leitingini ganga eftir vild – framleiðslu av teimum kolvetnum, ið verða funnin.

Hóast tað nú eru 16 ár síðani at fyrstu loyvini til leiting eftir og framleiðslu av kolvetnum vórðu veitt á føroyska landgrunninum, hevur tað enn ikki eydnast at finna kolvetni í rakstrarverðum nøgdum. Hinvegin er við vissu staðfest, at ein virkin kolvetnisskipan er á føroyskum øki. Stóri spurningurin, sum leitingararbeiðið nú roynir at fáa greiðu á, er um og í játtandi føri, hvar tær rakstrarverdu nøgdirnar eru, soleiðis at tað kann farast undir veruliga framleiðslu á føroyskum øki. Uttan fíggarorkuna og servitanina hjá oljufeløgnum fer ikki at bera til at svara hesum spurningi.

Fyri at bæði myndugleikar og oljufeløg kunnu leggja langtíðarætlanir um leiting eftir kolvetnum á føroyskum øki, er ætlanin at fara undir fyrireikingar av 5. og 6. leitingarumfari í framhaldi av 4. útbjóðingarumfari. Jarðfeingi metir, at hetta fer at skapa fortreytir fyri

framhaldandi virkseminni, ið hefur til endamáls at finna og troyta kolvetni í fýroysku undirgrundini, umframt at hetta fer at leggja karmar um kanningar av øllum fýroyska økinum, tá ræður um møguleikar at finna kolvetni.

Tað er Løgtingið, sum fyri hvørt útbjóðingarumfar ásetir, hvørji økið verða boðin út og hvørjar almennar treytir verða settar fyri einstaka útbjóðingarumfarið. Um fyrireikingarnar av ávikavist 5. og 6. umfari vísa, at grundarlag er fyri at fara undir hesi útbjóðingarumfør, skal uppskot um lóg fyri ávikavist 5. og 6. útbjóðingarumfar leggjast fyri Løgtingið. Tað fer tí enn sum áður vera Løgtingið, sum tekur avgerð um, hvørt skipað verður fyri einum útbjóðingarumfari og í játtandi fýri, hvørji øki verða boðin út, og hvørjar almennar treytir verða ásettar fyri hvørt einstakt útbjóðingarumfar.

1.4.6 Grundgevingar fyri 4. útbjóðingarumfari

Í samband við, at Statoil fór undir at bora síðstu brunnarnar, varð mettt at tíðin var komin at skipa fyri einum útbjóðingarumfari. Um brunnarnir raktu við kolvetni í munandi nøgdum, fór umfarið at lofta hesum, og um brunnarnir ikki raktu nakað, so var sannlíkt, at flestu loyvi blivu latin aftur. Í seinna fýrinum, sum vísti seg at vera tað, ið hendi, var neyðugt at endurtulka allar dátur fyri á best møguligan hátt at kunna marknaðarføra økið út frá teimum fortreytum, ið fýriliggja, bæði í mun til áhuga og í mun til jarðfrøðiligar avbjóðingar.

Vitanin um Hetlandsrennuna er munandi størri enn um restina av fýroyska landgrunninum, og stóðan í oljuvinnuni sum heild hefur gjørt, at feløg eru meira varin við at royna nýggjar leiðir. Tí er avgjørt at hava serligt atlit at Hetlandsrennuni í fjórða útbjóðingarumfari, meðan arbeiðt verður við at fáa til vega dátur og vitan um restina av landgrunninum við atlit at komandi útbjóðingarumfórunum. Hendan fokusering ger, at Jarðfeingi kann nýta alla sína orku upp á at menna vitan og harvið tilfar til marknaðarføring um hetta økið, og harvið optimera møguleikan fyri einum góðum úrsliti.

Økið, sum ætlanin er at bjóða út, fevnir um øki, ið fýri hava verið boðin út, og nú eru latin aftur, og øki, ið ikki hava verið boðin út áður (sí viðheft kort, skjal 1).

Útboðsøkið fevnir í oljuleitingarhøpi um 3 ymisk øki.

- Judd-lægðin, ið er partur av Hetlandsrennuni, har fyrstu fýra boringarnar vórðu boraðar. Hetta økið vita vit rættiliga nógv um, og tí er tøkniligi váðin minni. Fyrstu boringarnar gjørdu tó, at sokallaði Foinaven-leitimyndilin, sum var grundarlagið undir hesum boringunum, misti sítt virði, men Jarðfeingi hefur ment ein nýggjan leitimyndil, ið hefur víst seg at hava áhuga millum oljufeløg.
- Hetlandsrennan sum heild, har nýggj kortlegging hjá Jarðfeingi gevur eina betri fatan av hvussu økið sær út, og tískil hvar mest áhugaverdu strukturarnir eru.
- Fugloyarryggurin er ein stórur ryggur, ið lutfalsliga lítil kunnleiki er til í mun til oljuleiting, og tí er tøkniligi og fíggarligi váðin stórur. Støddin ger tó, at hann hefur áhuga millum oljufeløg.

1.4.7 Grundgevingar fyri ætlanunum um at fyrireika 5. útbjóðingarumfar

Ætlanin við at fyrireika 5. útbjóðingarumfar er at skapa fortreytir fyri at kanna møguleikarnar fyri at finna og troyta kolvetni vestan fyri Munkagrunnin, harímillum Bankaryggin, Bankarennuna, Ytra Banka, Ytsta Banka og lægdirnar harímillum.

Hesi øki eru rættiliga ymisk:

- Bankarennan, Bankaryggurinn og Ymir ryggurinn eru øki, har tað tykist, sum nógv gosvirksemi hevur verið. Samstundis eru Bankaryggurinn og Ymir ryggurinn tveir sera stórir strukturar, har stórar mongdir av kolvetni kunna verða funnar, um hetta ikki er ov neiliga ávirkað av gosvirksemi.
- Ytri og Ytsi Banki eru øki, har ongar dátur eru, og tí er vitanin um hesi øki sera avmarkað. Arbeitt verður í løtuni við at fáa í lag data innsavnan á hesum øki, fyri á tann hátt at kunna menna vitanina um økið, og um hetta gevur ábendingar um eina virkna kolvetnisskipan.

Øki kring Ytra og Ysta Banka hevur ikki verið boðið út áður, og tí er neyðugt at gera nærri metingar av tí árinum, sum oljuleiting kann hava á umhvørvið og fiskivinnu, áðrenn endalig støða kann takast til, hvør partur av hesum økinum eigur at vera partur av einum fimta útbjóðingarfari.

Í løtuni er avmarkaður áhugi fyri hesum økinum, men hetta stendst partvís av støðuni í oljuvinnuni sum heild, og partvís av manglandi vitan um økið. Bretskir oljumyndugleikar hava tó nýtt nógvan pening upp á at savna inn dátur á hesum økinum og síðan boðið tað út.

1.4.8 Grundgevingar fyri ætlanunum um at fyrireika 6. útbjóðingarumfar

Føroyski pallurinn, Munkagrundur og Íslandsryggurinn eru øki, har ongin vitan er um djúpra jarðfrøðina. Ymiskir myndlar eru royndir, men ósamsvarið millum hesar undirstrikar bert manglandi vitanina.

Økini í talan er um eru rættiliga ymisk:

- Munkagrundur er langur ryggur sunnan fyri Suðuroynna, og í jarðfrøðiligum høpi kann Suðuroyggin takast við. Her eru ábendingar um, at dýpdin til áhugaverd lög ikki er størri enn, at oljuleiting er ein móguleiki.
- Føroyski pallurinn er øki, har tað tykist sum um gosgrýtið er rættiliga tjúkt, men aftur eru ymiskir myndlar, sum gera tað neyðugt at kanna nærri, hvussu djúpara jarðfrøðin sær út, áðrenn støða kann takast.
- Íslandsryggurinn er øki, har jarðfrøðingar eru ósamdir um, hvørt hann er “kontinentalur” ella “oceaniskur”. Í oljuleitingarhøpi merkir tað fyrra, at hann kann hava áhuga, meðan tað seinna merkir, at hann ikki er áhugaverdur í mun til oljuleiting. Tí er neyðugt at fáa eina betri fatan av hesum, áðrenn støða kann takast til, um hesin ryggurinn skal bjóðast út í einum komandi útbjóðingarfari.

Øll økini, sum verða kannað í mun komandi útbjóðing, eru umhvørvisliga viðbrekin, og harumframt eru atlit til fiskiveiðu, sum greiða má fáast á, áðrenn endalig støða kann takast til, hvørji øki eiga at verða boðin út í einum komandi útbjóðingarfari.

1.4.9 Leitiumstøður

Mælt verður til at brúka somu einføldu og liðiligu loyvisskipan sum í 3. útbjóðingarfari, har landstýrismaðurin veitir loyvi, ið áseta, hvussu loyvisskeiðið verður skipað, og hvørjar arbeidsskyldur verða tengdar at loyvinum. Sambært løgtingslóg nr. 31 frá 16 mars 1998 um kolvetnisvirksemi kann loyvi til kolvetnisleiting verða veitt fyri tíðarskeið upp til 12 ár, ið kunnu verða longd við upp til tveimum árum í senn, tó samanlagt í mesta lagi 16 ár.

Sum nevnt omanfyri undir pkt. 3, verður skotið upp at broyta hesa reglu, soleiðis at møguleiki verður fyri at leingja loyvini við upp til 4 árum í senn. Uppskot um broyting í lóg um kolvetnisvirksemi verður sett fram samstundis sum hetta lógaruppskot verður lagt fyri Løgtingið. Landsstýrismaðurin metir, at tað fer at vera lættari at samráðast við oljufeløgini um rímiligar treytir fyri leitivirksemi teirra, um møguleiki er fyri at geva leingingar í longri tíðarskeið enn 2 ár, og hetta fer eisini at vera smidligari at umsita fyri myndugleikarnar.

1.4.10 Skattir og gjöld

Viðurskiftini viðvíkjandi skatti og avgjöldum eru ásett í kolvetnisskattalógini, í loyvunum og í kunngerð við heimild í kolvetnislógini. Kolvetnisskattalógin ásetir, hvat virksemi er fevnt av lógini. Í stuttum kann sigast, at hon áleggur oljufeløgum og teirra undirveitarum at rinda skatt av sínum virksemi og persónum at rinda persónsskatt. Føroyskar fyritøkur, ið eru undirveitarar til kolvetnisvinnuna, skulu ikki gera serstaka skattauppgerð fyri henda part av teirra virksemi, tí hann er fevndur av vanligu skattauppgerðini.


Sum nevnt omanfyri, verður arbeitt við einum uppskoti, sum skal áseta, at manning á skipum, sum koma á føroyskt øki, ikki skulu koma undir skattskyldu, fyrr enn hin einstaki persónurin hevur verið á føroyskum øki í meira enn 30 dagar innan fyri eitt 12 mánaða tíðarskeið ella í tíðarskeiðum, sum samanlagt fara upp um 30 dagar innan fyri eitt 12 mánaða tíðarskeið. Hetta broytingaruppskotið er gjørt eftir ynski frá teimum, sum manna hesi skip, fyri at lætta um umsitingina hjá hesum feløgum. Viðgerðin av uppskotinum um broyting í skattareglunum er ikki partur av viðgerðini av hesum uppskotinum.

Eitt endamál við kolvetnisskattaskipanini er, at hon skal tryggja føroyska samfelagnum sín fíggarliga part. Eitt annað endamál var, at skipanin skuldi vera støðug, soleiðis at skilja, at neyðugt skuldi ikki vera at broyta hana, hóast fyrirteytirnar í ávísan mun komu at broytast. Kolvetnisskattaskipanin er tí tvíbytt: ein partur er partafelagsskattur, ið skattar "vanligan" vinning, og ein partur er serskattur, ið verður lagdur á serliga høgan vinning frá oljuframleiðslu. Partafelagsskatturin fyri oljufeløg er 27 %. Verður tað so, at oljufeløg fáa stóran vinning, skal eisini serskattur rindast. Hann er í trimum stigum, ið knýta seg at, hvussu stórt avkastid er. Er avkastid av íløgu- og rakstrarútreiðslunum minni enn 20%, verður ongin serskattur latin. Er avkastid millum 20 og 25%, verða latin 10% í serskatti o.s.fr. Tilsamans kann serskatturin verða 40%, og verður hann lagdur á, um avkastid er størri enn 30%.

Umframt skattin er ætlanin at leggja eitt framleiðslugjald á inntøkurnar hjá oljufeløgnum sbt. §§ 8-10 í loyvunum. Framleiðslugjaldið var í fyrsta, øðrum og triðja útbjóðingarumfari 2%, og verður mælt til, at hetta verður óbroytt í fjórða, fimta og sætta útbjóðingarumfari. Framleiðslugjaldið verður roknað av bruttovirðinum av seldum kolvetnum. Tað merkir, at tá fyrsta tunnan verður seld, skal framleiðslugjald rindast landskassanum. Soleiðis verður ikki við skattainntøkum, tí feløgini koma ikki í skattastøðu beinanvegin, inntøkurnar koma. Fyrst skulu gamlar og aktuellar útreiðslur verða vunnar innaftur.


Framleiðslugjald var vanligt fyrr í nógvum londum, men er tað ikki longur. Orsøkin er, at tað í ávísan mun hevur óhepnar avleiðingar fyri leitiáhugan hjá oljufeløgum, tá framleiðslan frá eini keldu minkar ella er lítil, og rakstrarkostnaðurin tí gerst lutfalsliga tungur. Tá kann eitt bruttoavgjald gerast ein orsök til, at framleiðslan heldur uppat fyrr, enn hon annars hevði gjørt. Ein skal tí vera varin við at nýta henda hátt at útvega landskassanum sín part av ágóðanum. Eitt framleiðslugjald á 2 % verður kortini ikki hildið at hava munandi ávirkan á áhugan hjá oljufeløgnum.

Av tí, at framleiðslugjaldið er frádráttarbært í skattagrundarlagnum fyri partafelagsskatt og serskatt, og partafelagsskatturin er frádráttarbærur í skattagrundarlagnum fyri serskatt, verður samlaða skattatrystið sum víst í talvuni niðanfýri.



Hava oljufeløg eitt avkast, ið er minni enn 20 % av íløgu- og rakstrarútreiðslunum, gjalda tey uml. 28,5 % í skatti og framleiðslugjaldi. Koma tey upp á hægsta skattastig, kunnu tey koma at gjalda uml. 57 % í skatti og framleiðslugjaldi, men tað er treytað av, at tey hava eitt avkast upp á minst 30 % av sínum íløgu- og rakstrarútreiðslum.

Samanborið við nøkur av oljuframleiðandi londunum í heiminum, eisini av londunum kring okkum, skatta Føroyar oljufeløg undir miðal. Hetta sæst á grafinum niðannfýri.



Umframt skatt og framleiðslugjald verður sbt. § 7 í loyvunum álagt feløgnum at rinda eitt víddar- og umhvørvisgjald fyri økini, tey fáa tillutað. Gjaldið er 750 kr. fyri ferkilometurin tey fyrstu 6 árin, og tað veksur síðani til kr. 39.250 tað 16. árið og møgulig fylgjandi ár. Verða kolvetni framleidd í einum øki, verður hetta gjald ikki kravt fyri tað økið.

Landskassin hevur havt nakað av inntøkum av tí leitivirksemi, sum hevur verið. Skattainngjöldini frá feløgum og persónum, ið ikki eru búsitandi í Føroyum, hava verið uml. 63 mió. kr. til og við 2007. Harafturat koma víddargjöldini, ið hava verið góðar 32 mió. kr. Inntøkur frá gjøldum fyri innsavnan av seismikki hava verið einar 15 mió. kr. Tilsamans hava hesar inntøkur sostatt verið umleið 110 mió. kr. Skattir og gjöld frá føroyskum fyrítøkum og persónum av inntøku frá kolvetnisatknýttum virksemi verða ikki uppgjørd serskilt, og ber tí ikki til at siga, hvussu stórar hesar inntøkur landskassans hava verið.

1.4.11 Dupultskattaavtalur

Fyri oljufeløg og starvsfólk teirra, sum arbeiða í nógvum ymiskum londum, eru skattaviðurskiftini týðandi partur av metingargrundarlagnum fyri, hvussu áhugaverd lond verða mett at arbeiða í. Umframt skattatrystið o.a. í teimum ymisku londunum verður eisini hugt eftir, hvussu skattaviðurskiftini eru í tilknýti til onnur lond. Her er tað, at dupultskattaavtalur hava týðning. Tær skulu m.a. tryggja, at skattgjaldarar ikki koma at rinda skatt av somu inntøku í fleiri londum. Vit hava leingi havt avtalur við m.o. hini Norðurlondini og við Bretland.

1.4.12 Føroysk luttøka í virkseminum

Tað er sjálvsagt, at vit í Føroyum skulu royna at fáa sum mest burtur úr tí virksemi, sum fyrst oljuleiting og síðani møgulig útbygging og framleiðsla hava við sær. Treytirnar í leitingarloyvunum vórðu settar soleiðis saman, at føroyskt vinnulív skuldi hava møguleikar til at gera seg galdandi í oljuvinnuni. Peningur varð settur av til at menna førleikan; treytir vórðu settar um, at føroyskar fyrítøkur í kapping við aðrar skuldu hava veruligar møguleikar at bjóða upp á arbeiði; oljufeløg skuldu virka fyri at knýta sambond millum føroyskar og útlenskar fyrítøkur; virkast skuldi fyri, at føroyingar skuldu fáa arbeiði, og føroysk gransking skuldi hava

møguleika at vera við í gransking, sum loyvishavarar fóru at seta í verk við tilknýti til leiting í føroyskum øki.

Royndirnar hava víst, at tað er ikki lætt at fremja føroyska luttøku. Tað kemst helst fyri ein part av, at borivirksemið er so óstøðugt. Tá tað ganga ár ímillum, at borað verður, og tað harafturat eru skiftandi oljufeløg, ið bora, sýnist tað at vera trupult fyri oljufeløg og lutvíst fyri føroyska vinnu at finna saman. Hinvegin hava føroyskar fyrirkur ment seg sera nógv á hesum økinum og veita nú nógv tænar til altjóða oljuídnaðin.

1.4.13 Føroyskar veitingar

§ 11 í lógtingslóg um kolvetnisvirksemi ásetir, at allur flutningur til og frá føroyskum øki skal um føroyskan bryggjukant ella føroyskan flogvøll. Harumframt ásetir § 12 í loyvunum, at føroyskar fyrirkur í kapping við aðrar skulu hava veruligar møguleikar at bjóða upp á vørur og tænar, sum loyvishavarunum tørva í sambandi við virksemi teirra á føroyskum øki.

Hesar ásetingar skulu tryggja, at føroyskar fyrirkur sleppa upp í kolvetnisleitingarvirksemið, og nakað av virksemi hevur eisini verið av hesum. Tað mesta virksemi, sum føroyskar fyrirkur í dag hava í oljuvinnuni, kemur tó ikki beinleiðis frá hesum ásetingunum, men eru úrslit av miðvísam arbeiði hjá føroyskum fyrirkum at gerast veitarar hjá oljuvinnuni í fleiri londum, ikki bert tá leitivirksemi er á føroyska landgrunninum.

Oljufeløgini meta tað sum eina byrðu at skula umvegis føroyskan bryggjukant ella flogvøll við allari útgerð og fólki og at skula skifta veitarar til eina boring í Føroyum. Tey meta heldur ikki, at hendan ásetingin í serligan mun virkar fyri at menna føroyskan førleika.

Heildarmetingin hjá Jarðfeingi og landsstýrismanninum er, at hesar ásetingar verða varðveittar. Tó eigur at verða hugt nærri eftir, hvussu hesar ásetingar kunnu brúkast at útvega føroyskum fyrirkum varandi uppgávur.

1.4.14 Samband við útlenskar fyrirkur, arbeiðsmøguleikar og gransking

Sambært § 13, stk. 1 í standardloyvinum skulu loyvishavararnir virka fyri, at avtalur verða gjørdar millum føroysk og útlensk virki um at byggja upp førleika og tøkniligan kunnleika. Sum partur av førleikamenningini annars hava føroyskar fyrirkur fingið hjálp at koma í samband við útlenskar fyrirkur við tí fyri eyga at menna seg soleiðis, at tær kunnu fáa atgongd til útlenskar marknaðir.

Skal úrslit spyrjast burturúr, er neyðugt, at áhaldandi verður arbeitt fyri hesum. Tað er rættiliga tíðar- og arbeiðskrevjandi at fáa slík samstørv í lag, og hvørt tað er ein orsök til, at fyrirkur, sum hava arbeitt fram ímóti hesum, kortini fella frá, er ilt at siga. Ein orsök er møguliga eisini, at loyvishavararnir hava ikki lagt nóg stóran dent á hesa áseting. Jarðfeingi og landsstýrismaðurin fer tí at leggja seg meira eftir, at loyvishavarar geva hesi áseting størri gætur. Sambært § 13 í loyvunum skulu loyvishavarar átaka sær at geva føroyingum arbeiðsmøguleikar.

Tað, sum higartil er spurt burtur úr hesi áseting, er í høvuðsheitum, at føroyingar eru settir í starv á skrivstovunum, sum nøkur feløg hava í Føroyum. Onkur einstøk størv hava eisini verið á pallunum. Nakrir føroyingar hava sjálvir útvegað sær størv hjá oljufeløgum, men tá ikki sum partur av loyvisásetingini.

§ 13 ásetir somuleiðis, at loyvishavarar skulu leggja seg eftir at geva føroyskum stovnum og fyrítøkum móguleika at luttaka í granskingar- og menningarætlanum, um farið verður undir tílíkar ætlanir í sambandi við loyvini. Sum ein part av skyldunum hava loyvishavararnir bundið seg til at nýta pening til verkætlanir, ið eru umrøddar aðrastaðni í hesum viðmerkingum, og sum hava týðning fyri framtíðar oljuleiting í føroyskum øki. Sum liður í hesum luttaka føroyskir stovnar í granskingar- og menningarætlanum við tilknýti til jarðfrøðilig viðurskifti.

Harumframt hava loyvishavarar stuðlað føroyskum PhD-verkætlanum og útbúgvingum á Fróðskaparsetrinum og á Handilsskúlanum sum partur av skyldunum at virka fyri førleikamenning.

1.4.15 Førleikamenning

Sum part av skyldunum hava loyvishavarar í undanfarnu útbjóðingarumförunum átikið sær at virka fyri vinnuligari førleikamenning. Í fyrsta útbjóðingarumfari vórðu soleiðis játtaðar uml. 85 mió. kr., í øðrum útbjóðingarumfari umleið 13 mió. kr, í triðja útbjóðingarumfari 2,4 mió. kr og undir “Open Door” skipanini 1,2 mió. kr. til hetta endamálið.

Loyvissamtøkini umsita hvørt í sínum lagi peningin, tey hava játtað at nýta. Er ivamál um, hvørt ein verkætlan kann roknast sum vinnuliga førleikamennandi, kunnu feløgini tó avgera hetta í samráð við Jarðfeingi. Eina ferð árliga skulu tey lata Jarðfeingi frágreiðing um, hvussu peningurin er nýttur.

Fyri at hava skipanina smidliga vórðu leiðreglurnar tilevnaðar so einfaldar, sum hildið var ráðiligt. At reglurnar eru einfaldar letur upp fyri, at tulkningarmóguleikar kunnu verða fyri at gera av, hvørt ein verkætlan er vinnuliga førleikamennandi og tí kann viðgerast við stuðli fyri eyga.

Hóast ymsar meiningar kunnu vera um, í hvønn mun ein stuðlað verkætlan er vinnulig, so hevur neyvan verið ósemja um, at tær stuðlaðu verkætlanirnar eru komnar føroyska samfelagnum til góðar. Alternativt til hesa smidligu skipanina er ein meira stirvin skipan, og tað er ikki givið, at ein stirvnari skipan er betri. Vinnuligu menningarætlanirnar hava verið nýttar til venjing/upplæring av starvsfólki, nýskapen av útgerð og framleiðslu, menning av góðskustýring, leiðslumenning, gransking o.a. Stuðulin til útbúgvingarverkið er serliga ætlaður til hægri útbúgvingar. Tað eru soleiðis serliga Fróðskaparsetur Føroya og Føroya Handilsskúli, ið hava móttikið stuðul. Stuðul til Fróðskaparsetur Føroya er serliga nýttur til PhD-útbúgvingar og útbúgving av oljuverkfrøðingum. PhD útbúgvingarnar eru t.d. innan evni við tilknýti til oljuvinnu, aldumyndil og aling á streymasjógv.

Handilsskúlin hevur m.a. havt leiðsluútbúgving í samstarvi við Robert Gordon University í Aberdeen. Skipanin hevur sum heild virkað væl. Tó verður skotið upp, at onkrar broytingar verða gjørdar. Tann eina er, at føst upphædd verður sett á, hvussu nógv skal gjaldast til førleikamenning, heldur enn, at hetta skal vera ein boðparametur, ið samráðst verður um, og hin broytingin er, hvør kann umsita peningin.

Skotið verður upp, at gjaldið til vinnuliga førleikamenning (§ 14 í standardloyvinum) fyri hvørt loyvi verður ásett til 300.000 kr. fyri hvørt byrjað loyvisár. Verður eitt loyvi givið fyri t.d. 5 ár, verður samlaða gjaldið 1 mió. kr. fyri tað loyvið. Loyvishavararnir eru ikki samdir um, hvørt tað er skilabest, at teir sjálvir umsita peningin, ið er játtaður, ella tað skuldi verið onkur annar. Onkrir meta tað vera ein fyrimum, at teir sjálvir umsita peningin, meðan aðrir kenna tað sum eina umsitingarlaga byrðu. Jarðfeingi metir tað ikki avgerandi, hvør umsitur peningin, um

leiðreglurnar eru greiðar. Onki skuldi tí verið til hindurs fyri, at teir loyvishavarar, ið sjálvir vilja umsita peningin, kunnu tað, meðan landsstýrismaðurin verður heimilaður til at áseta, hvør kann umsita peningin, ið loyvishavarar sjálvir ikki hava áhuga í at umsita. T.d. kundi hugsast, at slíkar játtanir verða latnar onkrum av verandi endamállum til vinnuframa, ið landsstýrið varðar av. Gjaldið, ásett í § 14 í standardloyvinum, eigur eins og gjaldið, ásett í § 11, at vera sett til 300.000 kr.

1.4.16 Aðrar almennar loyvistreytir

Í § 18 í standardloyvinum er ásett, at oljumyndugleikin hevur rætt at taka lut á fundum í samstarvsnevndum hjá loyvishavarum. § 19 og 20 eru um skylduna, ið loyvishavarin hevur at veita starvsfólki hjá eftirlitsmyndugleikanum hjálp í kanningarvirksemi teirra, og um tær upplýsingar, sum loyvishavarin hevur skyldu at lata myndugleikunum sambært reglum, ið verða nærri ásettar við kunngerð.

Í §§ 21 og 22 eru ásetingar um tagnarskyldu, trúnaðarskeið v.m.

Í § 24 verður staðfest, at um loyvið er veitt fleiri í felag, samábyrgjast hesi fyri endurgjald og skaðabøtur, sum skulu gjaldast sambært kapitli 7 í løgtingslóg um kolvetnisvirksemi og fyri, at allar skyldur eftir hesum loyvi verða hildnar mótvegis Føroya landsstýri. Kravt verður í § 25, at loyvishavarar veita vissu fyri, at teir megna at bøta fyri seg, koma teir undir endurgjaldskyldu.

Sambært § 26 kann loyvið ikki avhendast uttan góðkenning frá landsstýrismanninum.

1.4.17 Heilsa, trygd og umhvørvi v.m.

Kolvetnislógin ásetir, at bert skikkaðir umsøkjjarar kunnu fáa leiti- og framleiðsluloyvi. Tað er uppgáva myndugleikans at síggja til, at umsøkjjarar hava neyðugan sakkunnleika, royndir, førleika og fíggarorku innan leitingar- og framleiðsluvirksemi.

Viðvíkjandi heilsu, trygd og umhvørvi v.m. verða hesi førleikakrøv avgerandi fyri, um umsøkjjarar kunnu metast at vera skikkaðir at fáa loyvi:

- leiðreglur umsøklarans í sambandi við boringar,
- serstakar avbjóðingar, ið umsøklarinn leggur dent á í sambandi við boringar á djúpum vatni,
- stýringsamboðini, sum umsøklarinn brúkar at handfara vandar, og
- krøv umsøklarans til førleikamenning av starvsfólkum.

Umsóknin um leiti- og framleiðsluloyvi skal harumframt lýsa krøv, ið umsøklarinn *sjálvur* setir til heilsu, trygd og umhvørvi v.m. Hesi krøv skulu setast út frá umstøðunum á føroyskum sjóøki og út frá ætlaða virkseminum, ið umsóknin er galdandi fyri.

Tá loyvini eru givin, eru tað reglurnar í kunngerðini um heilsu, trygd og umhvørvi í leitiskeiðinum v.m., sum eru galdandi. Løgtingslóg um kolvetnisvirksemi ásetir, at *leitingar- og framleiðsluvirksemið skal vera forsvarligt og skynsamligt*. Loyvishavarar bera ábyrgd av, at virksemið verður lagt til rættis og útint trygdarliga forsvarligt, meðan myndugleikin skal ansa eftir, at meginreglan verður fylgd. Kunngerðin um heilsu, trygd og umhvørvi í leitiskeiðinum ásetir neyv krøv til, hvussu farast skal fram, tá brunnar verða boraðir.

Loyvishavararnir skulu hava tilbúgvingarætlanir, sum skulu setast í verk, tá vanda- og vanlukkustøður koma upp. Í hesum sambandi hevur tað higartil verið álagt loyvishavarunum

at hava bjargingartyrlu tilbúna í Føroyum, meðan borað verður. Eftir at hava mett um hetta, er landsstýrismaðurin saman við Jarðfeingi komið til ta niðurstøðu, at nú almenn tilbúgvingartyrla er tøk í Føroyum, eigur útgangsstøðið heldur at vera, at almenna, føroyska tilbúgvingin eisini fevnir um oljuvirksemið, og at tað ikki verður kravt av loyvishavarunum sjálvum at syrgja fyri at hava bjargingartyrlu tøka.

Meta loyvishavararnir hinvegin, at almenna tilbúgvingin ikki er nøktandi, kunnu teir sjálvsagt sjálvir skipa fyri at styrkja tilbúgvingina og rinda tað, sum hetta kostar. Tá loyvishavarar søkja um loyvi at fara undir boring, metir Jarðfeingi, um tilbúgvingin á øllum økjum er nøktandi, og setir krøv um tillaging, skuldi tað verið hildið neyðugt. Tilbúgvingarætlanin skal eisini fevna um tiltøk og útgerð at nýta við bráðfeingis dálking av havumhvørvinum. Kravt verður, at hósandi oljuverndarútgerð er tøk á staðnum, í Føroyum ella kann fáast til vega uttanífrá innan nøktandi freist.

1.4.18 Avleiðingar fyri fiskivinnu, umhvørvi v.m.

Sambært § 7, stk. 2, 2. pkt. í lógini um kolvetnisvirksemi skal í viðmerkingunum til útbjóðingarlógina metast um avleiðingarnar, ið komandi kolvetnisvirksemið kann hava fyri sigling, fiskiskap og aðrar vinnur, umframt náttúru-, umhvørvis- og onnur samfelagsáhugamál. Somuleiðis skal metast um, hvat íkast virksemið fer at geva búskapi og arbeiðsvinnu.

Jarðfeingi hevur umrøtt útbjóðingina við umboð fyri Havstovuna og Umhvørvisstovuna.

Havstovan metir ikki, tað er til ampa fyri gýting og fisk sum so at taka bæði Munkagrunnin og Føroya Banka við. Hvørki av hesum er tó við í 4. útbjóðingarumfari, so hetta verður umrøtt serstakt í sambandi við fyrireiking til 5. og 6. útbjóðingarumfar, har hasi økini kunna koma upp á tal.

Jarðfeingi er av tí áskoðan, at kunnleikin til økið er nøktandi til at bjóða út.

Jarðfeingi hevur harumframt umrøtt treytir og karmar fyri oljuleiting í Føroyum við umboð fyri oljufyrirøkur, oljuvinnufelagið og fólk annars við skili fyri hesum viðurskiftum. Niðurstøðan frá hesum fundum hevur verið, at verandi skipan sum heild er nøktandi, og at stöðufesti í treytunum er týðningarmiklari enn fyribils betringar, sum skulu freista fleiri oljufyrirøkur at koma í føroyska øki at leita.

Niðanfyri er mett um, hvørjar avleiðingar virksemið undir 4. umfari kann hava fyri fiskiskap, sigling, náttúru og umhvørvi umframt aðrar vinnur, búskap v.m. Metingarnar eru grundaðar á, hvat roknast kann við av virksemi í leitiskeiðinum.

1.4.19. Avleiðingar fyri sigling

Leitingarvirksemið á føroyska landgrunninum kann ávirka sigling hjá fiskiførum o.ø. á tvinnar hættir:

- Havstöðir leggja hald á eitt ávíst havøki og kunnu á tann hátt vera ein forðing fyri sigling í føroyskum sjógvi. Sambært lógini um kolvetnisvirksemi skulu havstöðir hava eitt trygdarøki. Vanliga víddin á trygdarøkinum er 500 m kring havstöðina.
- Leitingarvirksemið á landgrunninum økir um skipaferðsluna, bæði viðvíkjandi flutningi og seismiskum upptøkum, í føroyskum sjógvi og kann á tann hátt ávirka aðra sigling og umstöðurnar hjá fiskiflotanum at virka.

Í hvønn mun havstöðir fara at darva sigling, og um skipaferðslan verður munandi økt, veldst um, hvussu umfatandi leitingarvirkssemið verður, og hvussu nógvar havstöðir verða, sum frá líður.

Skip, ið savna seismikk, skulu halda ætlaða kós og ferð á innsavningarøkinum fyri, at upptøkurnar skulu eydnast, og tískil má leggjast til rættis, so hesi skip ikki noyðast at halda av fyri fiskiskipum. Til hetta endamál er neyvt samskifti við MRCC um fráboðan av virkseminum, umframt at føroyskur samskiftisleiðari er umborð til tess at halda nøktandi samskifti við onnur skip, ið eru á økinum.

Niðurstøðan er, at leitivirkssemið og tann sigling, ið stendst av hesum, ikki verður nøkur álvarslig forðing fyri aðra sigling.

1.4.20 Avleiðingar fyri fiskiskap

Verður talan um eina ella fleiri boringar, leggur havstöðin, sum nevnt omanfyri, hald á eitt trygdarøki, sum er 500 m í allar ættir. Fiskiskapur er ikki loyvdur innan fyri hetta økið. Verður havstöðin hildin upp á pláss við akkerum, er akkersøkið størri enn trygdarøkið.

Vanliga verður roknað við, at frástøðan frá havstöðini til akkerini samsvarar við 2-3 ferðir dýpið. Tá metast skal um, hvørjar avleiðingar hetta hevur fyri fiskiskap, er neyðugt at skilja ímillum ymisk sløg av fiskiskapi og reiðskapi. Avleiðingarnar eru ymiskar, hvørt talan er um fiskiskap við botntroli, flóttroli, nót, línu ella gørnum, og um roynt verður eftir botnfiski ella uppsjóvarfiski.

Seismiskt virksemini er sum meginregla ikki loyvt í tíðarskeiðinum frá 1. november til 15. apríl. Fyri ávís øki eru avmarkingar fyri seismikki settar fram til ávikavist 31. mai og 31. juli. Fiskiveiðieftirlitið hevur síðani 1998 rikið eina fráboðanarskipan, sum veitir upplýsingar um seismiskt virksemini á landgrunninum.

Niðurstøðan viðvíkjandi avleiðingunum fyri fiskiskapin er, at hóast leiting eftir kolvetnum eystan- og sunnanfyri kann ávirka móguleikarnar at troyta leiðirnar, so fer leitingin ikki at verða fiskiskapinum til álvarsligan ampa. Hetta kemst fyrst og fremst av, at størsti parturin av økinum, ið skotin verður upp at bjóða út, liggur djúpari, enn har mesta fiskiveiðan eftir botnfiski fer fram.

Um leitibrunnar verða boraðir, tekur hetta vanliga bert einar 70-100 dagar, og tí er eingin verulig kapping um havøkini í leitiskeiðinum, sum í flestu førum strekkir seg yvir 6 ár ella meiri. Talan verður tí ikki um munandi skerdar veiðimóguleikar hjá fiskiflotanum.

Viðvíkjandi loyvum, ið eftir ætlan verða latin undir 4. útbjóðingarumfari, fer virkssemið í fyrsta umfari í høvuðsheitum at verða seismiskar upptøkur. Í tíðarskeiðinum, tá hesar fara fram, kunnu tær darva fiskiskapi, um hesin fer fram á sama øki. Skip, ið savna seismikk, skulu halda ætlaða kós og ferð á innsavningarøkinum, fyri at upptøkurnar skulu eydnast, og tískil má leggjast til rættis, so hesi skip ikki noyðast at halda av fyri fiskiskipum. Til hetta endamál er neyvt samskifti við MRCC um fráboðan av virkseminum, umframt at føroyskur samskiftisleiðari er umborð til tess at halda nøktandi samskifti við tey fiskiskip, ið eru í økinum. Fyri eitt leitiloyvi, ið er galdandi í 3 ella fleiri ár, vara seismisku upptøkurnar vanliga millum 1–3 mánaðir, og sostatt verður ikki mett, at seismikkur verður nøkur álvarslig forðing fyri fiskiskapi.

Harumframt verður mælt til, at krav verður sett í loyvi til leiting eftir og framleiðslu av kolvetnum um, at virkseimi loyvishavarans og fiskiskapur í økinum verður samskipað soleiðis, at partarnir ikki verða fyri óneyðugum ampa.

1.4.21 Avleiðingar fyri aðrar vinnur – kapping um arbeiðsmegi

Eftirsum virkseimið vanlig er lítið og tíðaravmarkað í leitiskeiðinum, vísa royndirnar higartil, at virkseimið á havstøðum og útgerðarstøðum hevur rættiliga avmarkaða ávirkan á eftirspurningin eftir føroyskari arbeiðsmegi. Vanliga leiga fyrstøðufeløgini havstøðir við manning og útgerð. Á einari útgerðarstøð er bert grundarlag fyri heilt fáum ársverkum. Hetta er eisini galdandi, um fleiri havstøðir virka í senn.

Grundað á væntaða leitivirkseimið og væntaða eftirspurningin eftir arbeiðsmegi er tað lítið, ið bendir á, at leitivirkseimið í sambandi við 4. útbjóðingarumfar tey fyrstu árin fer at ávirka aðrar vinnugreinar merkisvert. Í tí samskifti, sum hevur verið við oljufeløg um í sambandi við oljuleiting og lóggávuni sum heild, hevur verið peikað á frá summum pørtum, at kravið um, at útgerð skal siglast til Føroya, leggjast upp her, fyri síðan at verða skipað til pallin, er viðvirkandi til, at leitingin dýrkar.

1.4.22 Avleiðingar fyri náttúru og umhvørvi

Kolvetnisvirkseimi verður í síni heild met sum dálkandi virkseimi, har dálkingin fyrst og fremst stavar frá útleiðingum á sjógv og í luftina frá havstøðum. Dálking kann eisini stava frá óhappum.

Hvørjar og hvussu umfatandi avleiðingarnar kunnu gerast fyri umhvørvið, er treytað av trygdarskipanum, tilbúgvningini, tiltøkum til verju av umhvørvinum, hugburði til umhvørvisvernd hjá loyvishavara og veitarum v.m. Sum heild hevur oljuvinnan tikið seg fram seinastu árin, tá talan er um at leggja virkseimið til rættis við neyðugum fyrilitum fyri umhvørvis- og náttúruáhugamálum. Tað er tó sera umráðandi at ansa eftir, at virkseimið verður framt við nøktandi umhvørvismedviti og førleika. Tað eigur framhaldandi at vera krav, at bert feløg/samtøk, ið kunnu vísa á eina umhvørvisstýrisskipan, sum lýkur treytirnar í altjóða viðurkendum standardum so sum ISO 14001 ella EMAS, kunnu fáa loyvi til leiting á føroyskum øki í fòrum, har boringar eru partar av arbeiðsskránni.

Meðan leitibrunnar verða boraðir, kunnu serliga hesar útleiðingar væntast:

- borispónir og borievja,
- sementleivdir,
- húsarhaldsspillivatn,
- frárensl av boridekkinum,
- kølivatn,
- roykur og avdamping, og
- útlát, ið stava frá lekum.

Um ikki rætt verður borið at, er vandi fyri, at umhvørvið verður dálkað, og at dálkingin fær vistfrøðiligar avleiðingar fyri djóralívið í økinum. Flestu evni, ið verða útleidd, hava lítlan og ongan skaða við sær, meðan onnur kunnu hava negativt árin á umhvørvið. Serliga eru tað tey eitrandi evnini og evni, sum kunnu upphópast í livandi verum, umframt evni, ið eru persistent, sum dentur verður lagdur á at avmarka, tá útleiðingarloyvi verða veitt. Útleiðingar í luftina fara at økja føroyska útlátið av veðurlagsgassum, serliga CO₂ og NO_x.

Lógin um kolvetnisvirksemi ásetir, at ”loyvi kann bert veitast umsøkjarum, sum ætlandi hava neyðugan sakkunnleika, royndir, førleika og fíggarorku”. Tá umsóknir um loyvi verða viðgjørðar, verður ansað eftir, at umhvørvisførleikin hjá umsøkjaranum er nøktandi. Tá farið verður undir at bora, verða onnur og meira ítøkilig umhvørviskrøv ásett. Skipanin í kolvetnislógini er soleiðis háttáð, at loyvishavarin skal hava serstakt loyvi ella góðkenning til hvørt virksemi sær. Sum dømi kann nevast, at loyvishavari ikki kann bora ein leitibrunn, uttan frammanundan at hava fingið góðkenning til hetta virksemið. Harafturat verður kravt, at loyvishavarin ger metingar av tí árinum, ið boringin kann væntast at hava á umhvørvið – eina sokallaða umhvørvisárinsmeting. Hvørjar umhvørvistreytir, ið verða settar loyvishavarum í sambandi við leitiboringar, veldst m.a. um niðurstøðurnar av hesum metingum.

Borievni, ið loyvishavarin ætlar at brúka, skulu góðkennast. Reglur um hetta eru ásettar í *kunngerð nr. 37 frá 8. mars 2001 um nýtslu og burturbeining av evnum og tilfari frá havstøðum*.

Sambært hesum reglum krevst loyvi – eitt sokallað útleiðingarloyvi - frá Umhvørvisstovuni til nýtslu og burturbeining av øllum evnum, ið verða nýtt í sambandi við borivirksemi. Áðurnevnda loyvi setir eisini treytir fyri viðgerð av burturkasti, fráboðan o.a. Í umsóknini um loyvi til nýtslu og burturbeining av evnum og tilfari skulu vera allar upplýsingar, sum eru neyðugar fyri at meta um ta ávirkan, sum útleiðingarar hava á umhvørvið. Afturat hesum skulu nágreiniligar upplýsingar gevast um umhvørvisligu eginleikarnar hjá hvørjum einstøkum evni, sum ætlanin er at brúka. Harafturat verða loyvishavarar álagdir at gera umhvørviskanningar av havbotninum á og kring staðið, har borað verður. Loyvi til nýtslu og burturbeining av evnum og tilfari frá havstøðum og krøvini til umhvørviskanningar hava støði í OSPAR₁-ásetingum og -vegleiðingum.

Ein beinleiðis avleiðing av leitivirkseminum er, at djóralívið í ávísan mun verður órógvað á leitingarøkinum. Hugsað verður serliga um botnverur, sjóverur, fisk, fugl og havsúgdjór, sum halda til kring útbúnaðin. Fiskur, fuglur og havsúgdjór kunnu í ávísan mun flyta seg burtur úr økinum og annars ótarnað venda aftur, tá leitivirksemið er liðugt. Hetta er ikki galdandi fyri botndjór, sum í størri mun eru staðbundin.

Í sambandi við møguligar oljulekar, sum geva oljulettir á sjónum, kann fuglur verða dálkaður. Royndirnar av teimum fyra boringunum hava verið góðar. Einkin er líkið á sjógv við undantaki av 50 litrum av dieselolju í sambandi við eina bunkring í 2001.

Til at meta um møguligt árin av eini boring ella einari útbyggingarætlan verður kravt í lóggávu okkara, at feløgini skulu gera kanningar av økinum til tess at lýsa hetta á nøktandi hátt til eftir eina boring at kunna staðfesta í hvønn mun, virksemið hevur havt ávirkan.

Fyri 4. útbjóðingarumfar verður mælt til, at treytirnar frá 3. útbjóðingarumfari framhaldandi verða í loyvinum, at loyvishavar skulu gjalda ávísa upphædd til at fígga kanningar til at lýsa náttúru og umhvørvi á føroyska havøkinum. Á henda hátt verður bygt víðari á tær kanningar, ið fyrr eru gjørðar til tess at fáa til vega eina lýsing av umhvørvinum, áðrenn oljivirksemið tekur dik á seg. Her verður hugsað serliga um GEM kanningarnar undan 1. útbjóðingarumfari. Tí verður mælt til, at sum partur av loyvisskyldunum, verður víddargjaldið umskipað til eitt ’víddar- og umhvørvisgjald’, har partur av upphæddini skal nýtast til omanfyreivendu umhvørviskanningar (250 kr. fyri ferkilometurin um árið). Víddargjaldið fer sum áður í landskassan, meðan mælt verður til, at Jarðfeingi skal umsita umhvørvisgjaldið og skipa fyri í samráð við aðrar myndugleikar, granskningarstovnar og vinnuna, hvørjar kanningar skulu gerast. Harafturat verður mælt til, at áðurnevndi SEA leisturin verður fylgdur í mest møguligan mun.

¹ Millumlandasáttmáli um havumhvørvisvernd fyri landnyrðingsatlantshav, sum Føroya Løgting tann 23. oktober 1998 samtykti at seta í gildi fyri Føroyar.

1.4.23 Avleiðingar fyri onnur samfelagsáhugamál

Nú, vit hava havt nakað av leitingarvirksemi, kann staðfestast, at avleiðingarnar á samfelagið higartil hava ikki verið munandi. Hvussu verður, um kolvetni verða staðfest í rakstrarverdum nøgdum, er hinvegin truplari at meta um. Fólk eru ikki á einum máli um, hvussu farið eigur at verða fram til tess at fyrireika samfelagið upp á eina slíka støðu. Ført verður m.a. fram, at tað er trupult at fyrireika samfelagið, tí avleiðingarnar kunnu vera so ymiskar alt eftir, hvussu stórir fundurin/fundirnir verður/verða. Tað er helst rætt, at so er. Hinvegin er tað ein spurningur, um tað ikki átti at verið viðgjørt á breiðum grundarlagi, hvørji viðurskifti eiga at verða tikin støða til nakað skjótt, og hvørji kunnu bíða.

1.4.24 Metingar um, hvat íkast virksemið fer at geva búskapi og vinnu

Íkastið, ið virksemið undir hesum útbjóðingarumfari kann geva búskapi og vinnu, veldst um, hvørjar leitiskyldur oljufeløgini átaka sær.

Royndirnar vísa, at verður bara seismiskt og annað jarðfrøðiligt virksemi, verður ávirkanin á føroyskan búskap og vinnu lítil. Ikki fyrr enn kolvetni í rakstrarverdum nøgdum eru staðfest, og farið verður undir útbygging og framleiðslu, kann munandi ávirkan væntast á føroyska vinnu og búskap. Í hvønn mun, henda ávirkanin verður, veldst eisini um, hvussu føroyingar sjálvir ynskja, at gongdin skal verða, og hvussu nógv virksemi vit til ta tíð ynskja at hava í Føroyum. Kolvetnislógin ásetir, at áðrenn ein útbygging kann verða sett í verk, skal hon góðkennast av myndugleikunum, sum tá hava møguleika at seta krøv um, hvussu farast skal fram.

1.4.25 Framferðarháttur í 4. útbjóðingarumfari

Í hesum broti verður í stuttum greitt frá gongdini í útbjóðingini, eftir at viðgerðin í Løgtinginum av útbjóðingarlógini er liðug.

Tá uppskotið til útbjóðingarlóg er samtykt, verður 4. útbjóðingarumfar sett í verk við fráboðan í føroyskum og útlenskum bløðum og tíðarritum. Landsstýrismaðurin ætlar, at hetta skal fráboðast á ráðstevnu í Norðurlandahúsinum í mai 2017. Umsóknarfreistin verður 9 mánaðir.

Útbjóðingartilfarið fer at lýsa høvuðstreytirnar, sum umsøkjarnir skulu lúka fyri at fáa leitiroyvi, eins og krøvini til skjalprógvan o.t. Harumframt fer útbjóðingartilfarið at lýsa útboðsøkið og almennu loyvistreytirnar.

Støk feløg eins væl og samtøk av feløgum kunnu søkja um loyvi.

1.4.26 Fortreytir fyri veitan av loyvum

Sambært § 6 í kolvetnislógini kunnu loyvi til leiting eftir og framleiðslu av kolvetnum bara veitast umsøkjaram, sum ætlandi hava neyðugan sakkunnleika, royndir, førleika og fíggarorku.

Hvat tøkniligum førleika viðvíkur, er tað fyristøðufelagið, ið skal lúka krøvini, meðan tað eru loyvishavararnir í felag, ið skulu lúka fíggarligu krøvini. Loyvið ásetir, at loyvishavarar samábyrgdast fyri endurgjaldskyldum v.m.

Ein onnur fortreyt, sum stórir dentur verður lagdur á í sambandi við veitan av loyvum, er førleikin hjá umsøkjarum í trygdar-, heilsu-, arbeiðsumhvørvis- og umhvørvisviðurskiftum umframt tilbúgvingarviðurskiftum, jvb. brotini 7 og 8.4 omanfyri.

Landsstýrismaðurin skal harumframt leggja dent á, at tað almenna fær innlit í og gagn av virkseminum.

1.4.27 Metingarstöði, tá loyvishavarar verða valdir

Tá loyvishavarar verða valdir millum umsøkjarar, sum lúka fortreytirnar fyri at fáa loyvi, verður dentur fyrst og fremst lagdur á uppskotið til arbeiðsskrá, herundir ta skjalprógvan, ið skal vísa førleikan og viljan hjá umsøkjaranum til skynsamiliga at leita eftir kolvetnum á tillutaða økinum.

1.4.28 Fyrisiting o.a.

Arbeisuppgávarnar hjá Jarðfeingi mugu væntast at økjast nakað í sambandi við, at nýggj loyvi fara at verða veitt sum úrslit av hesum útbjóðingarumfarinum. Roknað verður tó ikki við, at arbeisuppgávarnar økjast munandi fyrstu tíðina eftir, at loyvini eru latin. Mett verður tí, at verandi starvsfólkatal er nøktandi at taka á seg hesar uppgávar.

Torført er at meta um inntøkurnar, ið kunnu standast av lógaruppskotinum. Inntøkurnar við beinleiðis tilknýti at útbjóðingini stava frá umsóknargjöldum. Harafturat koma inntøkur frá víddar- og umhvørvisgjöldunum. Í sambandi við viðgerð av umsóknnum verður kravt eitt umsóknargjald á kr. 50.000,- fyri hvørja loyvisumsókn. Hetta er sama gjald, sum varð ásett fyri 2. og 3. útbjóðingarumfar. Umsóknargjaldið skal fígga kostnaðin, føroysku myndugleikarnir hava av at viðgera umsóknirnar.

Lógaruppskotið um 4. útbjóðingarumfar til leiting eftir og framleiðslu av kolvetnum kemur eisini í ávísan mun at ávirka virkseimið hjá øðrum myndugleikum og stovnum, t.d. í sambandi við fyrisitingina av havumhvørvislógini, lógini um kolvetnisskatt v.m.

1.4.29 Ummæli og ummælisskjal

Uppskotið var saman við uppskot um broyting av lógtingslóg um kolvetnisvirksemi sent Fíggjarmálaráðnum, Fiskimálaráðnum, Føroya Oljuídnaðarbólki (FOIB) og Oljuvinnufelagnum til høyringar. Svar kom frá Fíggjarmálaráðnum, Føroya Oljuídnaðarbólki og Oljuvinnufelagnum.

Hesar viðmerkingar vóru frá ummælispørtunum:

Svarið frá Fíggjarmálaráðnum er sera stutt og jaligt (sí fylgiskjal 1). Ráðið metir uppskotið at vera væl úr hondum greitt, og vísir annars á, at ein fótnota um ein millumlandasáttmála er komin skeivt fyri í tekstinum. Hetta er rættað.

Svarið frá FOIB var somuleiðis jaligt til mannagongd og innihald, men hevði bólkurin harafturat fleiri almenn og meira konkret uppskot til til broytingar (sí fylgiskjal 2). FOIB skjýtur meira generelt upp, at hóast stabilitet í útbjóðingarmannagongdum er umráðandi, so skal tað ikki forða fyri, at skilagóðar broytingar verða framdar til tess at gera loyvistreytirnar so smidligar sum gjørligt.

Uttanríkis- og vinnumálaráðið heldur, at hædd er tikin fyri hesum í uppskotinum.

Annars verður meira ítøkiliga skotið upp at avtaka royalty, at lækka partafelagsskattin hjá oljufeløgum úr 27% niður í 18%, sum er tað sama sum onnur partafeløg gjalda.

Uttanríkis- og vinnumálaráðið hevur í hesum sambandi mett, at rammutreytirnar sum heild á føroyskum øki ikki eru verri enn hjá okkara grannum, og metir ikki, at orsök er til nú at broyta hesar.

FOIB vísir at enda á, at vinnan hevur gjørt vart við, at reglan um keikantin er eitt dýrkandi millumlið.

Uttanríkis- og vinnumálaráðið mælir til ikki at gera broytingar hesum viðvíkjandi.

Oljvinnufelagið tekur undir við lógaruppskotinum um 4. útbjóðingarumfar og hevur annars viðmerkingar til ávís viðurskifti (sí fylgiskjal 3) viðvíkjandi hækking av ávís sum gjøldum, umsiting av førleikagjøldum og føroysk luttøku í virkseminum í leitissarbeiðnum.

Uttanríkis- og vinnumálaráðið tekur undir við hesum.

Kravið um keikant og møgulig undantøk frá hesum verður nevnt.

Uttanríkis- og vinnumálaráðið ger vart við, at hetta er ásett í grein 11 í lógtingslóg um kolvetnisvirksemi.

Felagið vísir á, at vinnan eigur at luttaka í skipan av virkseminum á landi í leitingarskeiðinum.

Uttanríkis- og vinnumálaráðið tekur undir við hesum.

Vart verður eisini gjørt við, at eygleiðari frá Jarðfeingi eigur at vera umborð á havstøðum.

Uttanríkis- og vinnumálaráðið ger vart við, at sambært kunngerð hevur myndugleikin loyvi til eftir tørvi at fara umborð á havstøðir.

Felagið er av tí áskoðan, at veitingarstøð og undirveitarar skulu verða nevnd í fylgiskjali B til lógaruppskotið til tess at geva teimum part av gjøldum, latin til Jarðfeingi at útvega rakstrargøgn til tænastr, og at enda leggur felagið dent á, at reglan um keikant ikki altíð dýrkar leitingina, heldur tvørturímóti í summum førum.

Ummælini eru lögð við sum fylgiskjøl til lógaruppskotið.

Yvirlit yvir fylgiskjøl:

Fylgiskjal 1: Hoyringssvar frá Fíggjarmálaráðnum

Fylgiskjal 2: Hoyringssvar frá FOIB (Føroya Oljuídnaðarbólkur)

Fylgiskjal 3: Hoyringssvar frá Oljvinnufelagnum

Kapittul 2. Avleiðingarnar av uppskotinum

2.1. Fíggjarligar avleiðingarnar fyri land og kommunur

A. Fyri landið

Í fyrstu atløgu verður bert talan um forkanningar- og møguliga leitivirksemi. Hetta hevur ikki stórvegis fíggjarligar avleiðingar fyri landið. Nakað av inntøkum kann tó væntast av víddargjöldum og nakað meira, um borivirksemi verður.

Verða kolvetni funnin, kunnu munandi inntøkur væntast til landskassan umvegis kolvetnisskattaskipanina.

Sí annars 1.4.21 og 1.4.24.

B. Fyri kommunurnar

Í leitiskeiðnum verða ongar fíggjarligar avleiðingar fyri kommunurnar. Verður farið undir framleiðslu av kolvetnum, og virksemið rikið úr Føroyum, sum kolvetnislógin nú ásetir, fer tað at hava inntøkur við sær til ta ella tær kommunur, haðani virksemið fer at verða rikið.

Sí annars 1.4.21 og 1.4.24.

2.2. Umsitingarligar avleiðingar fyri land og kommunur

Leitiskeiðið væntast ikki at hava stórvegis umsitingarligar avleiðingar fyri landið. Ongar fyri kommunurnar. Verður farið undir framleiðslu, verður neyðugt at styrkja m.a. Jarðfeingi og Kolvetnisskattadeildina.

2.3. Avleiðingar fyri vinnuna

Í leitiskeiðnum kunnu onkrar fyrirøkur hava nakað av inntøkum, men fyri tær flestu verður hetta ikki munandi.

Verður farið undir framleiðslu, kann tað væntast at hava nógva virksemi við sær á landi.

Lógaruppskotið leggur ikki upp til at áleggja vinnuni umsitingarligar broytingar.

Sí annars 1.4.21 og 1.4.24.

2.4. Avleiðingar fyri umhvørvið

Leitivirksemið væntast ikki at hava serligar avleiðingar fyri umhvørvið, tó tað veldst um, hvussu stórt virksemið verður. Verður farið undir útbygging av einari ella fleiri leiðum, er neyðugt at gera tað við fyriliti fyri umhvørvi og náttúru.

Verður farið undir framleiðslu av kolvetnum, kann tað væntast at økja útlátið av veðurlagsgassum.

Sí annars 1.4.22.

2.5. Avleiðingar fyri serstøk øki í landinum

Um farið verður undir útbygging og framleiðslu, kann tað væntast at hava vinnuliga ávirkan í Føroyum, men trupult er at meta um, hvørjar partar av landinum tað serliga fer at ávirka. Avleiddu avleiðingarnar fara helst at ávirka alt landið.

2.6. Avleiðingar fyri ávísar samfelagsbólkar ella felagsskapir

Lógaruppskotið hefur ikki avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Uppskotið hefur ongar avleiðingar í mun til verandi avtalur og reglur, men binda Føroyar seg til at minka útlátið av veðurlagsgassum, verður avbjóðingin at minka útlátið størri, um farið verður undir framleiðslu av kolvetnum.

Hoyvíkssáttmálin hefur tó ásetingar um ikki at diskriminera mótvegis íslenskum fyrirkum, sum hava etablerað seg í Føroyum, og mótvegis íslenskum ríkisborgarum, sum búgva í Føroyum.

2.8. Tvørgangandi millumtjóðasáttmálar

Uppskotið hefur ongar avleiðingar í mun til verandi avtalur og reglur, men binda Føroyar seg til at minka útlátið av veðurlagsgassum, verður avbjóðingin at minka útlátið størri, um farið verður undir framleiðslu av kolvetnum.

2.9. Marknaðforðingar

Ongar kendar marknaðforðingar eru á økinum.

2.10. Skattir og avgjöld

Lógaruppskotið ásetir sum part av almennu treytunum, at feløg, sum fara undir framleiðslu av **kolvetnum, skulu rinda framleiðslugjald av framleiddum kolvetnum.**
Sí annars 1.4.10.

2.11. Gjöld

Lógaruppskotið ásetir, at feløg, sum søkja um loyvi, skulu rinda umsóknargjald, og tey, ið fáa loyvi, skulu gjalda víddargjald.

2.12. Áleggur lógaruppskotið fólki skyldur?

Lógaruppskotið áleggur ikki í sær sjálvum skyldur á fólk ella feløg.

Verða loyvi givin til leiting eftir og framleiðslu av kolvetnum, verða skyldur álagdar sum partur av loyvisstreytunum, herundir skylda at útinna ta arbeiðsskrá, sum verður avtalað, og skylda at lata myndugleikunum upplýsingar um virksems sambært loyvunum.

2.13. Leggur lógaruppskotið heimildir til landsstýrismannin, ein annan enn landsstýrismannin ella til kommunur?

Lógaruppskotið ásetir, hvørji øki verða boðin út í 4. útbjóðingarfari til leiting eftir og framleiðslu av kolvetnum, og hvørjar almennar treytir skulu setast í teimum loyvum, sum verða givin.

Landsstýrismaðurin hefur sambært lógini um kolvetnisvirksems heimild at veita loyvini eftir, at Løgtingið í einari serstakari lóg hefur ásett økini, sum verða boðin út, og almennu treytirnar fyri loyvini.

2.14. Gevur lógaruppskotið almennum myndugleikum atgongd til privata ogn?

Loyvi til leiting, sí omanfyri, gevur UTTANRÍKIS- OG VINNUMÁLARÁÐIÐ/Jarðfeingi rætt til innlit í úrslit v.m. av leitingini og til at fara umborð á havstøðir eftir tørvi.

2.15. Hevur lógaruppskotið aðrar avleiðingar?

Lógaruppskotið hevur ikki aðrar avleiðingar enn tær, sum eru nevndar omanfyri.

2.16. Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Ja	Nei	Nei	Nei	Ja
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Ja	Nei	Nei	Nei	Nei
Avleiðingar í mun til altjóða avtalur og reglur	Ja	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

Til § 1

Sambært § 7, stk. 2 í lógini um kolvetnisvirksemi er tað Løgtingið, ið tekur avgerð um, hvørji øki verða boðin út til leiting eftir og framleiðslu av kolvetnum, og hvørjar almennar treytir skulu setast í hesum sambandi.

Eftir at lóg um útbjóðing er samtykt, er tað landsstýrismaðurin, sum setir útbjóðingarumfarið í verk og veitir loyvi til teir umsøkjara, sum verða mettir at lúka fortreytirnar fyri at fáa loyvi, og sum vilja átaka sær bestu leitiskyldurnar í ávísu teigunum.

Til § 2

Lógin ásetir, samsvarandi § 7, stk. 2 í lógini um kolvetnisvirksemi, økini, ið verða boðin út í 4. útbjóðingarumfari.

Víst verður til kortið, sum er hjálagt hesi lóg sum skjal 1, og til almennu viðmerkingarnar frammanfyri.

Til § 3

Lógin ásetir, samsvarandi § 7, stk. 2 í lógini um kolvetnisvirksemi, almennu treytirnar fyri loyvunum, ið verða veitt í 4.útbjóðingarumfari. Almennu treytirnar eru at finna í standardloyvinum, sum er hjálagt hesi lóg sum skjal 2.

Loyvini verða veitt við heimild í løgtingslógini um kolvetnisvirksemi, sum hevur reglur um bæði veiting av loyvum og um øll skeiðini í kolvetnisvirkseminum, t.e. forkanningar, leiting og meting, útbygging og framleiðslu umframt avrigging.

Almennu treytirnar verða tær somu fyri øll loyvi, og samráðingar verða tískil ikki um hesar treytir, áðrenn loyvini verða veitt. Skuldu avgerandi grundir fyri smærri broytingum í almennu treytunum víst seg neyðugar undir útbjóðingarumfarinum, eigur landsstýrismaðurin at hava heimild at gera hesar.

Í loyvum til leiting eftir og framleiðslu av kolvetnum fara, umframt almennar treytir, at verða treytir, sum eru serstakar fyri einstøku loyvini. Serstøku treytirnar líkjast frá almennu treytunum á tann hátt, at talan er um treytir, sum ikki kunnu verða settar, áðrenn umsóknirnar eru komnar inn, og samráðingar hava verið við einstøku umsøkjara. Serstøku treytirnar, ið samráðst fer at verða um í 4., 5. og 6. útbjóðingarumfari, eru øki, sum skulu vera fevnd av einstaka loyvunum, og arbeiðsskyldurnar fyri loyvið.

Fleiri av ásetingunum í standardloyvinum geva landsstýrismanninum heimild at áseta nærri reglur um ymisk viðurskipti. Eitt nú ásetir § 12, at landsstýrismaðurin ger mannagongdir fyri, hvussu loyvishavarin skal greiða frá virkseminum, hvussu arbeiði verða boðin út o.a. Ansað verður eftir, at mannagongdirnar verða gjørdar við fyriliti fyri vinnulóggávu, handilsavtalam o.ø..

Til § 4

Ásett er at gildiskoman er dagin eftir, at lógin er kunngjørd.

Skjøl:

Skjal 1

Skjal 2

Uttanríkis- og vinnumálaráðið, 28. februar 2017

Poul Michelsen
landstýrismaður

/ Herálvur Joensen

Fylgiskjøl

Fylgiskjal 1: Hoyringssvar frá Oljuvinnufelagnum

Fylgiskjal 2: Hoyringssvar frá FOÍB

Fylgiskjal 3: Hoyringssvar frá Fíggjarmálaráðnum